

தமிழர் தகவல்

TAMILS' INFORMATION





ISSN 1206-0585

ஸ்தாபிதம்
பெப்ரவரி 1991

P.O. Box - 3, Station F
Toronto, ON. M4Y 2L4,
Canada

தொலைபேசி
416 920 9250

தொலைநகல்
416 921 6576

மின்னஞ்சல்
tamilsinfo@sympatico.ca

தயாரிப்பு

ஈழத்தமிழர் தகவல் நிலையம்,
ரொறன்ரோ &
தமிழர் தகவல் ஆய்வுப் பிரிவு

வெளியீடு

அகிலன் அசோஷியேற்ஸ்

முதன்மை ஆசிரியர்
திரு எஸ். திருச்செல்வம்

இணை ஆசிரியர்
றஞ்சி திரு

உதவி ஆசிரியர் &
தயாரிப்பு முகாமையாளர்
சசி பத்மநாதன்

உதவி ஆசிரியர்கள்
அன்ரன் கனகசூரியர்
குயின்ரஸ் துரைசிங்கம்

பொது முகாமையாளர்
எஸ். ரி. சிங்கம்

விநியோக முகாமையாளர்
ஆர். ஆர். ராஜ்குமார்

பொதுமக்கள் தொடர்பு
இ. சிவலிங்கம்
எஸ். திருமுருகா
ப. சிவசுப்பிரமணியம்
பொன். சிவகுமாரன்
என். குமாரதாஸன்
நா. விமலநாதன்

தொழில்நுட்ப உதவி
ஹரன் கிறாஃப்

மாதாந்தம்
5000 பிரதிகள்

ஆண்டு மலர்
6000 பிரதிகள்

ஆசிரியரிடமிருந்து

From the Editor

ஒன்றாறியோ மாகாண சபைக்கான தேர்தல் முறையிலும், ரொறன்ரோ நகர சபைக்கான தேர்தல் முறையிலும் சீர்திருத்தங்கள் கொண்டுவரப்பட வேண்டுமென்ற குரல் இப்போது மேலோங்கிக் கேட்கின்றது. இதினால் மேற்போந்த இரு அரசாட்சி அமைப்புகளும் இவ்விடயத்துக்கு முன்னுரிமை கொடுக்க வேண்டிய நிலைக்குத் தள்ளப்பட்டுள்ளன. கனடாவில் நகராட்சி, மாகாண சட்டசபை, நாடாளுமன்றம் ஆகிய மூவகை அரசுகளும், தொகுதிகள் அல்லது வட்டார அடிப்படையில் தேர்தலை நடத்தி, கூடிய வாக்குகளைப் பெறுபவர் வெற்றி பெற்றவராகக் கருதும் முறையை அமல்செய்து வருகின்றன. இந்த நடைமுறையினால், சிறுபான்மையினரும் புதிய குடிவரவாளர்களும் பாதிக்கப்படுவதாக நீண்ட காலமாகக் குரல் எழுப்பப்பட்டு வந்தது. இதனைக் கருத்திலெடுத்த ஒன்றாறியோ மாகாண முதல்வர் டாலர்ன் மக்கன்ரி, மாகாணத் தேர்தல் முறையில் சில மாற்றங்களைக் கொண்டுவருவது தொடர்பாக ஆராயவேண்டிய பிரஜைகள் குழுவொன்றினை நியமித்தார். ஸிதைனை ஆசசாமங்லய ஓன இலாஸ்தைஓன ரிாநஓரம் என்பது இதன் பெயர். ஒன்றாறியோ மாகாணம் 103 தொகுதிகளைக் கொண்டதால், தொகுதிக்கு ஒருவர் என்ற அடிப்படையில், 103 பேர் இந்தக் குழுவுக்கு நியமிக்கப்பட்டனர். இவர்கள் பல தடவை கூடி ஆராய்ந்த பின்னர் முக்கியமான ஒரு முடிவுக்கு வந்தனர். இதன்படி, குறிப்பிட்ட தொகையான உறுப்பினர்கள் தற்போதைய அடிப்படையிலும் (அபேட்சகருக்கான வாக்கு அடிப்படை), மிகுதியானோர் விகிதாசார முறையிலும் (கட்சிக்கு அளிக்கப்படும் வாக்கின் அடிப்படை) தெரியப்பட வேண்டுமென்பது. இது, தற்போது ஜேர்மனியிலும் நியுஸிலாந்திலுமுள்ள நடைமுறை போன்றது. இந்த முடிவுக்கு பிரஜைகள் குழுவின் 103 பேரில் 94 பேர் ஆதரவு தெரிவித்துள்ளனர். ஆனால், ஒன்றாறியோ வாக்காளரில் அறுபது வீதமானோர் சாதகமாக ஏற்றால் மட்டுமே இதனை நடைமுறைக்குக் கொண்டுவர முடியும்.. இதற்கான வாக்கெடுப்பு, இந்த வருடம் அக்டோபர் மாதம் பத்தாம் திகதி நடைபெறவுள்ள ஒன்றாறியோ மாகாண சபைக்கான தேர்தலுக்கான வாக்களிப்புடன் சேர்த்ததாக நடைபெறும் என்று அறிவிக்கப்பட்டுள்ளது. மக்கள் கருத்துக் கணிப்பு (Referendum) போன்று நடைபெறும் இந்த வாக்களிப்பில் அறுபது வீதம் புதிய சீர்திருத்தத்துக்கு ஆதரவாகக் கிடைக்குமானால், 2011ம் ஆண்டு அக்டோபர் மாதம் முதலாவது வியாழக்கிழமை நடைபெறவுள்ள ஒன்றாறியோ மாகாண சபைத் தேர்தல் புதிய அடிப்படையில் இடம்பெறும். அவ்வேளையில் மாகாணத் தொகுதிகளின் தொகை 129ஆக அதிகரிக்கப்பட வேண்டும். மொத்த உறுப்பினர்களில் சுமார் மூப்பது வீதமானவர்கள் விகிதாசார அடிப்படையிலும் (39 உறுப்பினர்கள்), மிகுதி எழுபது வீதமானவர்கள் (90 உறுப்பினர்கள்) தொகுதிகளின் நேரடி அபேட்சகர் போட்டியிலும் தெரிவாவர். மாகாண ரீதியாக அறுபது வீதமரன ஒன்றாறியோ வாக்காளரிடமிருந்து புதிய தேர்தல் சீர்திருத்தத்துக்கு ஆதரவான வாக்குகள் கிடைக்குமென்பது சந்தேகம். ஆதலால் அக்டோபர் 10 வரை பொறுத்திருந்து பார்க்க வேண்டும் மறுபுறத்தில், ரொறன்ரோ நகரசபைத் தேர்தலில் இன்னமும் கனடியப் பிரஜாவுரிமை பெறாதவர்களுக்கும் வாக்களிக்க உரிமை வழங்கப்பட வேண்டுமென ரொறன்ரோ குடிமக்கள் அமைப்பு கோரிக்கை விடுத்துள்ளது. வரியிறுப்பாளர்கள் அல்லது குடிமக்கள் என்ற வகையில் நகராட்சித் தேர்தலில் இவர்கள் வாக்களிக்கத் தகுதி பெற்றவர்கள் என்றும், இதற்கும் கனடியப் பிரஜாவுரிமைக்கும் சம்பந்தமில்லை என்றும் இவர்கள் சுட்டிக்காட்டியுள்ளனர். இங்கிலாந்தில் நகராட்சித் தேர்தல்களில் பங்குபற்ற பிரஜாவுரிமை தேவையில்லை என்பது குறிப்பிடத்தக்கது. மேற்போந்த இரண்டு அரசாங்க தேர்தல் களிலும் னாற்றங்கள் வரவேண்டியது அவசியம். அப்போதுதான் சிறுபான்மையினருக்கு சிறிதளவாவது இங்கு அரசியல் பிரவேச உரிமை கிடைக்கும்.

திரு எஸ். திருச்செல்வம்



ISSN 1206-0585

Established
February 1991

P.O. Box - 3, Station F
Toronto, ON. M4Y 2L4,
Canada

Tel: 416 920 9250

Fax: 416 921 6576

email
tamilsinfo@sympatico.ca

Produced by
Elam Tamil Information
Centre (ETHIC) of Toronto &
Tamil Information
Research Unit (THIRU)

Published by
Ahilan Associates

Editor in chief
Thiru S. Thiruchelvam

Associate Editor
Ranji Thiru

Assistant Editor and
Production Manager
Sasi Pathmanathan

Assistant Editors
Anton Kanagasooriyar
Quintus Thuraisingam

General Manager
S.T. Singam

Circulation Manager
R. R. Rajkumar

Public Relation
R. Sivalingam
S. Thirumuruga
P. Sivasubramaniam
Pon. Sivakumaran
N. Kumaradasan
N. Vimalanathan

Technical Support
Haran Graph

Monthly
5000 Copies

Annual
6000 Copies

ஒன்ராறியோ பிள்ளைகள் 250 டாலர் நிதியுதவி பெறுவதற்கான தகுதி Ontario Child Benefit Eligibility

ஒன்ராறியோ மாகாணத்திலுள்ள 18 வயதுக்குட்பட்ட பிள்ளைகளுக்கு, இவ்வருடம் ஜூலை மாதத்திலிருந்து 250 டாலர்கள் வழங்கப் போவதாக அண்மைய வரவு செலவுத் திட்டத்தில் நிதியமைச்சர் அறிவித்திருந்தார். இது தொடர்பான விபரங்களையும், இதனைப் பெறுவதற்குரிய தகுதிகளையும் விளக்கி ஒன்ராறியோ குழந்தைகள்-இளையோர் விவகார அமைச்சு செய்திக் குறிப்பொன்றை வெளியிட்டுள்ளது. இதில் முக்கியமாகக் குறிப்பிட்டுள்ள விபரங்கள் வருமாறு:

ஒருவர் வேலை புரிந்தாலென்ன வேலையில்லாது இருந்தாலென்ன, குறைந்த வருமானமுள்ளவர்களான பெற்றோர் இதனைப் பெறுவதற்குத் தகுதியுடையவர்கள்.

சம்பந்தப்பட்ட பிள்ளைகளின் பெற்றோர் 2006ம் ஆண்டுக்கான வருமான வரிப் படிவங்களை நிரப்பி அனுப்பியிருக்க வேண்டியது கட்டாயம்.

அவ்வாறு இதுவரை அனுப்பியிருக்காது இருப்பின், உடனடியாக அதனைச் செய்ய வேண்டும். அதற்கான படிவங்களைப் பெறுவதற்கு கனடிய வருமானவரி இலாகாவுடன் 1 800 959 2221 இலக்கத்துடன் தொடர்பு கொள்ளலாம்.

கனடிய மத்திய அரசின் பிள்ளைகள் நிதியுதவி (Canadian Child tax Benefit) பெறுபவர்களாக இருக்க வேண்டும். அவ்வாறு பதிவு செய்திருக்காவிடின் மேற்சொன்ன தொலைபேசி இலக்கத்தையே தொடர்பு கொண்டு விண்ணப்பம் செய்ய வேண்டியது அவசியம்.

சம்பந்தப்பட்டவர்கள், 2007 ஜூலை முதலாம் திகதியன்று ஒன்ராறியோ மாகாணத்தில் குடியிருக்க வேண்டும்.

இவை பற்றிய மேலதிக விபரங்களை www.children.gov.on.ca என்ற இணையத் தளத்தில் சென்று பார்க்க முடியும்.

நிரந்தர குடியிருப்பாளர் அட்டை புதுப்பிக்கும் காலம் வந்துள்ளது Five Year PR Card Renewal vital

கனடியப் பிரஜாவுரிமை பெறாமல், கனடிய 'லான்ட்' உரிமை பெற்று வசிப்பவர்களுக்கு 'லான்ட்' பத்திரத்துக்குப் பதிலாக நிரந்தர குடியிருப்பு அட்டை - பி.ஆர். கார்ட் (P.R. Card - Permanent Resident Card) வழங்கும் முறைமை, 2002ம் ஆண்டு ஜூன் மாதம் 28ம் திகதி நடைமுறைக்கு வந்தது.

பி. ஆர் கார்ட் எனப்படும் நிரந்தரக் குடியுரிமை அட்டை, ஐந்து ஆண்டுகளுக்கு மட்டுமே செல்லுபடியாகும்.

வழங்கப்பட்ட திகதியிலிருந்து சரியாக ஐந்து ஆண்டுகள் பூர்த்தியடைகையில் இந்த அட்டையும் காலவதியாகிவிடும். (சிலருக்கு வேறு காரணங்களால் ஒரு வருடத்துக்குரிய அட்டைகள் மட்டுமே வழங்கப்பட்டன).

முதன்முதலாக 2002ம் ஆண்டில் இந்த அட்டைகளைப் பெற்றவர்கள், இதுவரை கனடியப் பிரஜாவுரிமையைப் பெற்றிராவிடின், மீண்டும் புதிய பி. ஆர். கார்ட்டைப் பெற வேண்டிய காலம் அண்மித்து விட்டதென்று கனடிய குடிவரவு பிரஜாவுரிமைகள் அமைச்சு அறிவித்துள்ளது.

இந்த முக்கிய விடயத்தைப் பொதுமக்களுக்கு அறியக் கொடுப்பதற்காக கனடிய அரசாங்கம் பாரிய அளவிலான பிரசார நடவடிக்கைகளை இந்த மாதத்திலிருந்து ஆரம்பிக்கவுள்ளது.

பி.ஆர். கார்ட் வைத்திருப்பவர்கள் ஒவ்வொருவரும் தமது கார்ட் எப்போது வழங்கப்பட்டதென்ற விபரத்தை அந்த கார்ட்டில் பார்த்து அறிய முடியும். அது வழங்கப்பட்ட திகதியிலிருந்து ஐந்தாண்டு முடிவடைவதற்கு முன்னராக புதிய அட்டைக்கு விண்ணப்பிக்க வேண்டும்.

உதாரணமாக, 2002 ஜூலை மாதத்தில் பெற்றவர்களின் கார்ட் இந்தாண்டு ஜூன் மாதத்துடன் முடிவடைகின்றது.

புதிய அட்டையைத் தயாரித்து வழங்க ஆறு முதல் எட்டு வாரங்கள் வரை

செல்லுமென குடிவரவு அமைச்சு அறிவித்துள்ளதால், கார்ட் காலவதியாகுபவர்கள், மூன்று மாதத்துக்கு முன்னராகவே புதிய கார்ட்டுக்கு விண்ணப்பிப்பது நல்லது.

கனடியப் பிரஜாவுரிமை பெறாமல் வசிப்பவர்கள், கனடாவுக்கு வெளியே பயணம் செய்து திரும்புவதற்கு பி. ஆர். கார்ட் அவசியம். லான்ட் பத்திரம் இப்போது செல்லுபடியற்றதாகி விட்டதால், பி. ஆர். கார்ட் வைத்திருக்க வேண்டியது பயணத்துக்கு அவசியம்.

பி. ஆர். கார்ட் இல்லாத நிரந்தரக் குடிவரவாளர் ஒருவர் எத்தனை அடையாள அட்டைகளை வைத்திருந்தாலும் கனடாவுக்குள் எவ்வகையிலும் புகுவதற்கு அனுமதிக்கப்படமாட்டார்.

இதன் காரணத்தினாலேயே அதிகளவில் இது தொடர்பான பிரசார வேலைகளை மேற்கொள்ள அரசாங்கம் தீர்மானித்துள்ளதாக கனடிய குடிவரவு பிரஜாவுரிமைகள் அமைச்சர் டயான் பின்லே தெரிவித்தார்.

ஒருவர் கனடாவில் நிரந்தரமாகக் குடியிருக்க அனுமதிக்கப்பட்டுள்ளார் என்பதை நிரூபிக்கும் ஒரேயொரு ஆவணமாக பி. ஆர் கார்ட் மட்டுமே தற்போது உள்ளது.

இதனால் கனடிய பிரஜாவுரிமையைப் பெறாத ஒவ்வொருவரும், பி. ஆர் கார்ட் வைத்திருக்க வேண்டியது அத்தியாவசியமானது.

புதிய கார்ட்டுக்கான விண்ணப்பப் படிவங்களை www.cic.gc.ca என்ற இணையத்தளத்திலிருந்து பிரதி பணணி எடுக்க முடியும்.

தபால் மூலம் பெற வேண்டுமாயின் 1 888 242 2100 இலக்கத்தை அழைக்கவும்.



செந்தி

சிறுபான்மையினர் சந்திக்கும் தொடர் சவால்

வெளிநாட்டுத் தகுதிகள் குறைத்து மதிப்பீடு

கனடிய பெரும் நிறுவன முதலாளிகள் தமது அதிக தராதரம் வாய்ந்த சிறுபான்மை தொழிலாளர்களின் வெளிநாட்டு படிப்பு, தொழிற்நிறைமைப் பயிற்சி போன்றவற்றிற்கான உயர் தகுதி, மதிப்பை வழங்காதவிடத்து அவர்களை இழந்துவிடும் அபாயம் உள்ளதாக சமீபத்திய ஆராய்ச்சி எச்சரிக்கை விடுக்கின்றது.

இந்த ஆராய்ச்சி, ஆயிரக்கணக்கான உயர் பதவிகளான மானேஜர், மற்றும் தலைமைப் பதவியிலுள்ளோரின் மனோபாவம், அனுபவம் போன்றவற்றை ஒப்பிடுகையில், சிறுபான்மையினத்தைச் சேர்ந்தோர், தமது வெளிநாட்டு படிப்பையோ, தகுதியையோ தொழில் வழங்குவோர் கனடியப் பட்டப்படிப்பு, டிப்ளோமா, சேர்டிபிக்கேட் போன்றவை போல் உயர்வாக மதிப்பதில்லை என உணர்கின்றனர் என தெரிவிக்கின்றது.

தமக்கு குறைந்தளவான பதவி உயர்வுக்கான சந்தர்ப்பங்களும், குறைந்த சம்பளம் காரணமாக மகிழ்ச்சியற்ற நிலையும், திறமையை வளர்த்துக் கொள்வதற்கும், பயிற்சி நெறிகளுக்கான சந்தர்ப்பங்களும், குறைவாகக் காணப்படுவதாகவும் உணர்ந்துள்ளனர் என இவ்வாராய்ச்சி கண்டுள்ளது.

Catalyst Canada, மற்றும் றையர்சன் பல்கலைக்கழகத்தினால் நடத்தப்பட்ட இந்த ஆய்வறிக்கை முடிவானது தொழில்வழங்குனர்களுக்கு, வளரும் பொருளாதார உலகில் அதி தகுதி வாய்ந்த தொழிலாளர்களுக்கான போட்டி நிலை காணப்படும் நிலையில், ஒரு எச்சரிக்கை ஒலியாக இருக்க வேண்டுமென இதன் ஆக்கவாளர்கள் எச்சரிக்கின்றனர்.

மிகப் பெரியளவில் நடத்தப்பட்ட இந்த ஆய்வில், புதிய குடிவரவாளர்கள் தகுதி இருந்தும் சரியான தொழில் வாய்ப்பை பெற முடியாத நிலை காணப்படும் நிலை நன்றாக ஆவணப்படுத்தப்பட்டிருப்பதாகவும் அவர்கள் தெரிவித்துள்ளனர்.

Catalyst Canda, கடந்த காலங்களில் பெண்களின் வேலைவாய்ப்பில் ஏற்படும் சவால்களைப் பார்த்திருக்கின்றது. வேலை கிடைப்பதுடன் இந்த சவால்கள் முடிவடைந்து விடுவதில்லை. அவர்கள் தொடர்ந்தும் வேலை பறிந்து, ஏணிப் படிக்களில் தம்மை உயர்த்திக் கொள்வதிலும் இவை தொடர்கின்றன என்கிறார் பெண்களின் வேலை உயர்விலான தடைகள் என்பதை ஆராயும் இலாப நோக்கற்ற நிறுவன இயக்குனரான டெபோரா கில்லிஸ்.

இந்த ஆராய்ச்சியானது கனடாவின் மிகப்பெரிய 500 நிறுவனங்களில் பணிபுரியும் 6,000 ஆண், பெண் இருபாலாரிடமும் பெறப்பட்ட தகவல்களின் அடிப்படையிலானது. இவர்கள் சராசரியாக 20 வருட வேலை அனுபவம் வாய்ந்தவர்களாகவும், சிறுபான்மையினத்தோர், வெள்ளை, கொகேசியன் இனத்தைச் சேர்ந்தவர்களையும் உள்ளடக்கியதாகும்.

சில கண்டுபிடிப்புகள்:

1. 14 வீதமானவர்கள் மட்டுமே கனடாவுக்கு வெளியே கல்வி கற்றவர்களாக காணப்பட்டனர்.
2. அதில் 79 வீதமானோர் சிறுபான்மையினத்தவர்.

புதிய குடிவரவாளர் ஊதிய இடைவெளி அதிகரிப்பு

புதிய குடிவரவாளர்களின் ஊதியத்தை கனடியர்களின் ஊதியத்துடன் ஒப்பிடுவது மிகவும் கடினமானது என கனடிய தரவுகள் மையம் கண்டறிந்துள்ளது.

சராசரியாக நல்ல கல்வித் தரத்துடன் இருப்பினும், புதிய குடிவரவாளர்கள் எதிர்கொள்ளும் பொருளாதார எதிர்காலமானது பத்து வருடங்களுக்கு முன்பிருந்ததை விட, செழிப்பானதாக இல்லை என அரச அறிக்கை ஒன்று கூறுகின்றது.

1990களில் காணப்பட்டதை விட மூன்று பங்கு அதிகமாகவுள்ளது. 1993 இல் குடிவரவாளர் தெரிவில் திறமையாளர்களை அனுமதிக்க கூடுதல் அழுத்தமேற்பட்ட பின்னரும் இது நடந்திருக்கின்றது.

நீடித்த கால குறைந்த வருமானமுள்ளவர்கள் எனக் குறிக்கப்படும் புதிய குடிவரவாளர்கள், அதாவது கனடாவுக்கு வந்த முதல் 5 வருட காலத்தில் 4 வருடங்களை வறுமையில் வாழ்ந்துள்ளனர். 2000ம் ஆண்டளவில் 41 வீதமானவர்கள் பட்டப்படிப்புடன் வந்ததை ஒப்பிடுகையில் 1993ம் ஆண்டளவில் 13 வீதமானவர்களே பட்டப்படிப்புடன் வந்திருந்தனர்.

இந்த ஆய்வறிக்கையின் அலுவலரான கார்னெற் பிகொற் கருத்துத் தெரிவிக்கையில் இந்தப் பிரச்சனையானது முன்பிருந்ததை விட தற்பொழுது மிக மோசமானதாகக் காணப்படுவதாகக் கூறுகின்றார். புதிய குடிவரவாளர் தாம் வந்த முதல் சில வருட காலப் பகுதியில், கனடியர்களைப் போல் வாழ முடிவதில்லை. ஆனால் சில வருடங்களின் பின்னர் தமது நிலையை பிடித்துக் கொள்கின்றனர் என்கின்றார்.

கடந்த 20 வருட காலப் பகுதியில், புதிய குடிவரவாளர்களுக்கும் கனடியர்களுக்குமான ஊதிய இடைவெளி அதிகரித்துக் கொண்டே செல்கின்றது. தற்போது தமது நிலையை அடைவதென்பது புதிய குடிவரவாளர்களுக்கு மிகவும் கடினமானதொன்றாகவே இருக்கின்றது என்கின்றார்.

வேலையற்ற அல்லது தகுதிக்குக் குறைந்த வேலையிலுள்ள புதிய குடிவரவாளர்களின் பொருளாதார பெறுமதியானது ஒரு வருடத்திற்கு 5 பில்லியன் டாலர்களாக உள்ளது என்கிறார் மக் மாஸ்டர் பல்கலைக்கழக பேராசிரியர் ஹாரிஸ் ஜெயின். அதிகமான புதிய குடிவரவாளர்கள் தெரியக் கூடிய சிறுபான்மை இனத்தவராக இருப்பதால், வேறுபாடு காணல் (Discrimination) ஒரு பெரும் இடத்தை வகிப்பதாக இவர் மேலும் கூறுகின்றார்.

இந்த வறுமை வட்டத்தை உடைப்பதற்கு, அரசாங்கம் வரி விலக்குகளை அல்லது உதவி நிதி போன்றவற்றை முதலாளிகளுக்கு வழங்க வேண்டுமென இவர் பரிந்துரைக்கின்றார்.

அரச தரவு நிறுவன நிர்ணயிப்பின்படி, குறைந்த வருமானம் என்பது நான்கு பேரைக் கொண்ட ஒரு குடும்பம் வருட வருமானமாக 26,800 டாலர்களுக்குக் குறைவான தொகையில் வாழ்வதென்பதாகும். 1992 இலிருந்து 2004ம் ஆண்டுவரை பெறப்பட்ட வரி தரவுகளையும், குடிவரவாளர் தரவுகளையும் இந்த ஆய்வு பரிசோதித்துள்ளது.

கனடியத் தமிழர் வாழ்வு கூடிய வாக்களிப்பை நோக்கிய தேர்தல் சட்ட மாற்றங்கள்

அக்டோபர் மாதம் பத்தாம் திகதி நடைபெறவிருக்கின்ற ஒன்ராறியோ மாகாணத் தேர்தலில் எவ்வகையிலாவது வென்று மீண்டும் ஆட்சியைக் கைப்பற்றி விடவேண்டுமென்பதில் டால்ரன் மக்கன்றியின் மாகாண லிபரல் தீவிரமாக இறங்கியுள்ளது. இதற்காக மாகாண அரசு இயந்திரம் மும்மையாகக் களத்தில் இறக்கப்பட்டுள்ளது..

சகல மாகாண அமைச்சுகளும் தினசரி அளவு கணக்கின்றி செய்தி அறிக்கைகளை வீடுத்து வருகின்றன. ஆயிரம், பல்லாயிரம், லட்சக் கணக்கான டாலர்கள் வெவ்வேறு திட்டங்களுக்கு ஒதுக்கப்படுவதாக வரும் செய்திகளை இவை தாங்கி வருகின்றன. இவை ஒவ்வொன்றையும் படிக்கையில் மிகவும் ஆச்சரியமாக இருக்கின்றது. இவைகளை நிறைவு செய்யாத தேவையான நிதி எங்கிருந்து கிடைக்கப் போகின்றது என்பதே கேள்வி.

இதுபற்றி எதிரணி எம். பி. பி ஒருவரிடம் கேட்டபோது, "இவையெல்லாம் நிதி ஒதுக்கீடுகள்தானே! தேர்தலை நோக்கிய கவர்ச்சி அறிவிப்புகள். அவ்வளவும்தான்!" என்று 'சிம்பிள்' ஆகப் பதிலளித்தார்.

மாகாண அமைச்சர்கள் தினசரி பலவேறு பொது நிகழ்ச்சிகளில் கலந்து கொள்கிறார்கள். மக்களின் நிறை குறைகளை நேரடியாகக் கேட்டு உரிய நடவடிக்கை எடுப்பதாக உறுதி வழங்குகின்றார்கள். தொகுதி அலுவலகங்களில் கூடுதலாகக் காணப்படுகின்றார்கள்.

மறுபுறத்தில், மாகாண கன்சர்வேடிவ் கட்சியும் தனது பிரசாரப் பணியை முடுக்கி விட்டுள்ளது. கட்சித் தலைவர் ஜோன் ரோறி, குயின்ஸ்பார்க் மாகாண சபைக் கூட்டங்களில் தவறாது பங்குபற்றி அரசு தர்ப்பு விடுகின்ற தவறுகளைச் சுட்டிக்காட்டி உரையாற்றி வருகின்றார். இதனால் வால்ரன் மக்கன்றியின் அமைச்சர்கள் எந்நேரமும் அவையில் இருக்க வேண்டிய அவசியம் ஏற்பட்டுள்ளது.

கனடிய நாடாளுமன்ற ஆட்சி மத்திய கன்சர்வேடிவ் வசம் இருப்பது, ஜோன் ரோறியின் மாகாண கன்சர்வேடிவ்விற்கு மக்கள் மத்தியில் செல்வாக்கினை ஓரளவுக்குக் குறைத்து வைத்துள்ளது.

இதனை வென்றெடுப்பது என்பது உடனடியாக இலகுவான காரியமல்ல. முக்கியமாக, ரொறன்ரோ பெரும்பாகத்தை வாழும் சிறுபான்மை இனங்களில் பெரும்பான்மையானோர் 'கன்சர்வேடிவ்' என்ற பெயரில் ஒவ்வாமை (அலர்ஜி) உள்ளவர்களாகவே காணப்படுகின்றனர். இது டால்ரன் மக்கன்றியின் மாகாண அரசுக்கு சாதகமாக இப்போது தென்படுகின்றது.

இந்த வருடத்தில் நடைபெற்ற நான்கு இடைத்தேர்தல்களில் இரண்டில் பெற்ற வெற்றியின் பெறுபேறாக, ஹோவார்ட் ஹாம்டன் தலைமையிலான என். டி. பி தேர்தலை உற்சாகமாக எதிர்பார்க்கின்றது. ஆகக்குறைந்தது இருபது ஆசனங்களையாவது கைப்பற்ற வேண்டுமென்பது கட்சி ஆர்வலர்களது இலக்கு. அக்டோபர் தேர்தல் முடிவுகள் லிபரலை சிறுபான்மை அரசாக்குமானால், என். டி. பி வெளியே நின்று ஆதரிக்கும் (மத்திய அரசிலும் ஐக்க் லேட்டனன் என். டி. பி அரமைனத்தான் செய்கின்றது) நிலைமை உருவாகினாலும் ஆச்சரியப்பட முடியாது.

இவ்வருடத் தேர்தலின்போது பல மாற்றங்களை ஏற்படுத்த மாகாண அரசு விரும்புகின்றது. அதற்கேற்ப, தேர்தல் சட்டத்தில் பல மாற்றங்களை ஏற்படுத்த நடவடிக்கைகள் எடுக்கப்படுகின்றது. அனேகமாக இந்த மாதத்தில் இவை குயின்ஸ்பார்க்கில் தாக்கலாகலாம்.

முற்கூட்டியே வாக்களிக்கும் நாட்களின் (advance polling days) தொகையை ஆறிலிருந்து பதின்மூன்றாக அரிகரிப்பது; தேர்தல் தினத்தன்று வாக்களிக்கும் நேரத்தை ஒரு மணித்தியாலத்தால் அதிகரிப்பது (இரவு ஒன்பது மணி வரையும்)-(extending the polling day by one hour); வாக்களிப்பு அட்டையில் வேட்பாளர்களின்

பெயர்களுடன் அவர்கள் சார்ந்த கட்சியின் பெயரையும் சேர்ப்பது (include candidates party affiliation on the ballots); வாக்களிப்பு நிலையங்களின் தெரிவில் மேலதிக செளகரியங்களையும் பார்ப்பது என்பவை எதிர்பார்க்கப்படும் முக்கியமான நான்கு மாற்றங்கள்.

மிகக்கூடுதலான வாக்களர்களைத் தேர்தலில் வாக்களிக்கச் செய்வதற்கான நோக்குடன் வேறு சில திருத்தங்களும் தேர்தல் சட்டத்தில் கொண்டுவரப்படவுள்ளது.

முக்கியமாக வாக்களிக்கும் வயதை அடையும் இளையோர் கல்வி கற்கும் பாடசாலைகளில், மாகாணத் தேர்தல் தொடர்பான விழிப்புணர்ச்சியை ஏற்படுத்தி, கூடியளவு இளையோரை வாக்களிக்க ஊக்கமளிக்கும் நடவடிக்கைகளை கல்விச் சபைகள் ஊடாக மேற்கொள்ளும் அதிகாரம் மாகாணத் தேர்தல் அதிகாரிக்கு வழங்கப்படுகின்றது.

அக்டோபர் பத்தாம் திகதிய மாகாணத் தேர்தலின்போது முக்கியமான இன்னொரு விடயமும் இடம்பெறவுள்ளது. நான்காண்டுகளுக்குப் பின்னரான மாகாணத் தேர்தலை, விகிதாசார முறையில் நடத்துவதற்கான கருத்துக் கணிப்பும் சேர்ந்ததாக வாக்களிப்பு அட்டை இருக்கும். இது பற்றிய விபரம் ஆசிரிய தலையங்கத்தில் இடம்பெற்றுள்ளது.

ஒன்ராறியோவின் சிறுபான்மை இனங்கள் ஏகோபித்து இதற்கு ஆதரவாக வாக்களித்தால் மட்டுமே விகிதாசார தேர்தல் முறை சிலவேளை சாத்தியமாகும். இதில் தமிழரின் வாக்குகளும் முக்கியமானவை. அக்டோபர் மாகாண சபைக்கான தேர்தலில் ஏதாவதொரு கட்சி ஒரு தமிழரையாவது அபேட்சகராக நிறுத்துமா? இல்லையென்றால் ஏன்? பதிலையும் தமிழரே கண்டுபிடிக்க வேண்டும்!

உக்கிரன்
பார்வை



மணி வேலுப்பிள்ளை
எழுதும் தொடர்

பகுதி
14

காதில் விழுந்தவை

165. தேசத்தின் குரல் அன்ரன் பாலசிங்கம் அவர்களின் நினைவுகூரும் நிகழ்வு அமெரிக்காவில் இடம்பெற்றது (2007-02-06). ... பாலசிங்கம் அவர்களை நினைவுகூரும் நிகழ்வு....
166. சிறிலங்காவின் எறிகணைத் தாக்குதல்கள் பரவலாக்கம் பெற்றுள்ளன (2007-02-06). ... பரவலடைந்துள்ளன அல்லது பரவி வருகின்றன அல்லது விரிவடைந்துள்ளன....
167. அனைத்துலகம் (2007-02-06). வேதாந்த மொழியில் அனைத்து உலகங்களும் அல்லது உலகங்கள் அனைத்தும் என்பது பொருந்தும். நாளாந்த மொழியில் உலகம் ஒன்றே. அதனை அனைத்துலகம் என்பது பொருந்தாது. ஏனெனில், அனைத்து பன்மையை உணர்த்துகிறது. உலகம் ஒருமையை உணர்த்துகிறது. முழு உலகமும்... அல்லது உலகம் முழுவதும்...
168. அனைத்துலக நாடுகள் (2007-02-06). உலக நாடுகள் அனைத்தும் அல்லது முழு உலக நாடுகளும் (குறிப்பு: 167).
169. சர்வதேச நாடுகள் (2007-02-06). தேசம், நாடு இரண்டும் ஒத்த சொற்கள். ஆகவே சர்வதேச நாடுகள் கூறியது கூறல். அனைத்து நாடுகளும் அல்லது நாடுகள் அனைத்தும் (குறிப்பு: 167, 168).
170. வதிரியில் ஒரு வீட்டு வளாகத்தில் சிறிலங்கா படையினர் முகாமிட்டுள்ளனர் (2007-02-06). ... வீட்டு வளவில்.... (குறிப்பு 70).
171. வட கொறியாவுடன் நடத்தப்படும் பேச்சுவார்த்தைகளில் முன்னேற்றம் ஏற்படுவதற்கான சமிக்ஞைகள் தென்படுகின்றன (2007-02-08). அறிகுறிகள் தென்படுகின்றன (குறிப்பு: 164).
172. எங்கள் கலையையும் பண்பாட்டையும் நாங்களே காயப்படுத்தக் கூடாது (2007-02-10). காயம் என்பது உடல், ஊறு... என்றெல்லாம் பொருள்படும். உடலுக்கு விளையும் ஊறே காயம். கலைக்கும் பண்பாட்டுக்கும் விளையும் ஊறு காயம் ஆகாது. கலையையும் பண்பாட்டையும் மாத்திரமல்ல, மொழியையும் நாங்கள் ஊறுபடுத்தக் கூடாது.
173. இராணுவத்தின் வெற்றிகளுக்குத் தொந்தரவு கொடுக்கக் கூடாது (2007-02-011). Do not upset military successes அல்லது அத்தகைய ஒரு வசனமே இதன் தோற்றுவாய் ஆகலாம். ஓர் உயிருக்குத் தொந்தரவு கொடுக்கலாம். வெற்றி என்பது ஒரு பண்பு பெயர். அதற்குத் தொந்தரவு கொடுக்க முடியாது. ஆகவே அதற்குத் தொந்தரவு கொடுக்கக் கூடாது என்ற பேச்சுக்கே இடமில்லை. படையினரின் வெற்றிகளைக் கெடுக்கக் கூடாது அல்லது குலைக்கக் கூடாது.
174. சீனாவின் பீஜிங்கில்... (2007-02-13). இப்படி ஒரு மரபு தமிழில் இல்லை. எனினும் இப்படிக்குறிப்பிடாவிட்டால், தமிழ்நாட்டின் பீஜிங்கில்... அல்லது ஈழநாட்டின் பீஜிங்கில்... என்று நேயர்கள் தப்புக் கணக்குப் போட்டுவிடுவார்கள் போலும்! இதன் தோற்றுவாய்: ...in Beijing, China... இதனை சீனத் தலைநகர் பீஜிங்கில்... என்று அல்லது சீன நாட்டு பீஜிங் மாநகரில்... என்று குறிப்பிடலாம். நாடோ, நகரமோ ஆங்கிலத்துக்குத் தேவைப்படாது போகலாம் தமிழின் மொழியமைதிக்கு அவை தேவை. ஏன், வெறுமனே பீஜிங் என்றாலே போதுமே!
175. ஈரான் மீது தாக்குதல் தொடுக்கும் அதிகாரம் அவருக்கு இல்லை என்று ஜனாதிபதி புஷ் எச்சரிக்கப்பட்டுள்ளார் (2007-02-17). President Bush has been cautioned that he has no authority to attack Iran. ஈரான் மீது தாக்குதல் தொடுக்கும் அதிகாரம் ஜனாதிபதி புஷ்க்கு இல்லை என்று அவர் எச்சரிக்கப்பட்டுள்ளார்.
176. சென்னை மாநகர வார்டுகள்; சென்னை மாநகர வட்டங்கள் (2007-02-18). Chennai

Municipal wards. ஈழநாட்டுச் சொல்தொகுதிகளில்படி, சென்னை மாநகர வட்டாரங்கள் அல்லது குறிச்சிகள்.

177. பச்சை இல்ல வாயு (2007-02-18). Green-house gas. பயிரினம் வளர்க்கப் பயன்படும் கண்ணாடிக் கூடம் (green-house) வேறு, green-house gas வேறு. கண்ணாடிக் கூடம் (green-house) நேர்ப்பொருள் தருவது, green-house gas உருவகப் பொருள் தருவது. புவியைச் சூழ்ந்த வளியில் கரியமிலவாயு போன்ற வாயு வகைகள் மிகுவதால் புவியின் வளிமண்டலத்து வெப்பம் படிப்படியாக அதிகரிப்பதாகக் கொள்ளப்படுகிறது. அதனை புவி வெப்ப விளைவு (green-house effect) அல்லது புவி வேகல் (global warming) எனலாம். அதனைத் தோற்றுவிக்கும் வாயுவகை எதுவுமே, குறிப்பாக கரியமில வாயுவே green-house gas எனப்படுகிறது. சூரிய வெப்பம் புவியின் வளிமண்டலத்துள் புகுவதற்கு கரியமில வாயு போன்ற வாயு வகைகள் இடங்கொடுக்கின்றன. ஆனால் அதே வெப்பம் புவியை விட்டுக் கிளம்புவதற்கு அவை அவ்வளவு தூரம் இடங்கொடுப்பதில்லை. ஆதலால் புவியின் வெப்பம் அதிகரிக்கிறது. மேற்படி கண்ணாடிக் கூடத்துள் நிகழ்வதை, (கரியமில) வாயு புவியில் நிகழ்த்துவதால், அந்த வாயு green-house gas எனப்படுகிறது. இதனை நாம் புவி வெப்ப வாயு எனலாம்.

178. அடுத்த சில சகாப்தங்களுக்குள் நிலவில் ஒரு குழந்தையைப் பெற்றெடுக்கலாம் (2007-02-20). ஆங்கிலத்தில் அமைந்த இதன் தோற்றுவாயில் உள்ள moon என்னும் சொல்லை, பாமர மக்களைப் போல் சந்திரன் என்று குறிப்பிடுவதில் எதுவித சிறப்பும் இல்லை, மரியாதையும் இல்லை என்று கருதி நிலவு என்று குறிப்பிடப்பட்டுள்ளது போலும்! கோடிக் கணக்கான ஆண்டுகளாக கோடிக் கணக்கான பெண்கள் கோடிக் கணக்கான குழந்தைகளை வெயிலிலும் நிலவிலும், பனியிலும் மழையிலும், குளிரிலும்.. பெற்றெடுத்துள்ளார்கள். நிலா, நிலவு, சந்திரன், மதி என்னும் சொற்கள் ஒரே பொருளில் அல்லது ஒத்த பொருளில் எடுத்தாளப்படுவது உண்மையே. எனினும் மதி (moon), நிலவு (moonlight) இரண்டுக்கும் இடையே நிலவும் வேறுபாடு பேணப்பட வேண்டும். அடுத்த இயழிலும் தொடரும்

மத்திய பாடசாலை (Junior High School) வாழ்க்கை பல குழந்தைகளுக்கு முடிவடையும் காலம் வந்துவிட்டது. எதிர்வரும் புதிய கல்வியாண்டில் அவர்கள் இரண்டாம் நிலைப் பாடசாலைக்குள் காலடி எடுத்து வைக்கப் போகிறார்கள். இன்னும் ஒரு மாத காலத்தில் பெற்றோரின் கைகளுக்குள் கட்டுப்பாட்டோடு வாழ்ந்த பாடசாலை வாழ்க்கை முடிவடையப் போகிறது. இரண்டாம் நிலைப் பாடசாலைக்குச் சென்றவுடனேயே இற்றைவரை சிறு குழந்தைகள் போல் நடந்து கொண்டிருந்த பிள்ளைகள் ஏதோ திடீரெனப் பெரியவர்கள் ஆகியது போல் நடக்கத் தொடங்கி விடுவார்கள். பாடசாலையில் நடப்பதை எல்லாம் ஒன்றுவிடாமல் வீட்டில் வந்து சொல்வதும், வீட்டில் பெற்றோர் கூறுவதை எல்லாம் தட்டாமல் பின்பற்றுவதுமாக இருந்த என் பிள்ளையா இப்படி மாறிவிட்டான் எனப் பெற்றோர் இன்னும் ஒரு மூன்று, நான்கு மாதத்தில் அங்கலாய்க்கத் தொடங்கி விடுவார்கள். இந்த சுதந்திரம் மிக்க கனடா வாழ்க்கையில் இரண்டறக் கலப்பதற்கான முதல் காலடியை இரண்டாம் நிலைப் பாடசாலைப் பிரவேசம் ஏற்படுத்திக் கொடுக்கிறது. அதே நேரத்தில் பெற்றோர் பெருமையும், ஆறுதலும் அடையும் நேரமும் இதுதான். ஏனெனில் இன்னும் ஒரு நான்கு வருட காலத்தில் - "இந்த நாட்டில் அது கண்முடி முழிக்க முதல் வந்துவிடும்" - தமது பிள்ளைகள் பல்கலைக்கழகங்களுக்குச் சென்று பெரும் சாதனைகள் புரியப் போகிறார்கள் என நினைக்கும் பொழுது தமது புலப்பெயர்வுக்கு ஓர் அர்த்தம் ஏற்பட்ட உணர்ச்சியையே பெற்றோர் அடைகின்றனர்.

பெற்றோர் பல இரண்டாம் நிலைப் பாடசாலைகள் பற்றி ஆராய்ந்து இருப்பார்கள். பிள்ளைகளும் தமது பாடசாலைகளில் ஒழுங்கு செய்யப்பட்ட ஒரு சில இரண்டாம் நிலைப் பாடசாலைகளுக்குச் சென்று பார்த்திருப்பார்கள் (Open School). பொதுவாக வீட்டுக்கு அண்மையில் உள்ள இரண்டாம் நிலைப் பாடசாலைக்குச் செல்லத்தான் எந்த மாணவனுக்கும் தகுதியுண்டு. ஆனால் துரதிர்ஷ்டவசமாக அண்மையிலுள்ள பாடசாலை பற்றி பெற்றோர் பல "கதைகளைக்" கேள்விப்பட்டிருப்பார்கள். பொலிஸ்காரர்கள் சில பாடசாலைகளுக்கு நாளாந்தம் தவறாது வருவதாகவும், அடிதடி சண்டைகள் நடப்பதாகவும், இனத்துவேஷம் உள்ள ஆசிரியர்கள் இருப்பதாகவும், அரசாங்க தொடர்மாடிகளில் வசிக்கும் பிரச்சனைக்குரிய மாணவர்கள் சக மாணவர்களுக்குத் தொல்லை கொடுப்பதாகவும், போதைப் பொருள் வியாபாரிகள் சகஜமாக நடமாடுவதாகவும், இன்னோரன்ன பல வதந்திகளைப் பெற்றோர் கேள்விப்பட்டிருப்பார்கள். சில பெற்றோருக்கு அதிக அளவில் தமிழ் பிள்ளைகள் இருக்கும்

இரண்டாம் நிலைப் பாடசாலையை தெரிவு செய்தல்

Choosing A Secondary School

பாடசாலைகளுக்கு தமது பிள்ளைகள் செல்வதில் விருப்பம் இருப்பதில்லை. அதனால் வீண் பிரச்சனைகள் ஏற்படலாம் எனப் பயப்படும் பெற்றோரும் உண்டு. இவ்வாறு பலவிதமான எண்ணங்கள் இக்காலகட்டத்தில் பெற்றோருக்கு ஏற்படுவது சகஜம். இதனால் சில பெற்றோர்கள் தமது விலாசத்தை மாற்றி தமக்கு விரும்பிய பாடசாலையில் பிள்ளைகளைச் சேர்ப்பதும் உண்டு. இவ்வாறு செய்வதால் தமக்கு மன ஆறுதல் ஏற்படும் எனப் பெற்றோர் கருதினால் அவ்வாறு செய்வது பிழையன்று.

பாடசாலையைத் தெரிவு செய்யும் பொழுது கவனத்திற் கொள்ள வேண்டிய மிக முக்கிய விடயம் பாடசாலையின் கலைத்திட்டமாகும். இங்கு இரண்டு வகையான கலைத்திட்டங்கள் காணப்படுகின்றன. ஒன்று முழு வருடப் பாடசாலைக் கலைத்திட்டம், மற்றையது அரை வருடப் பாடசாலைக்



கனகேஸ்வரி நடராஜா

ஆசிரியர், இலங்கை-கனடா

கலைத்திட்டம் (Non semestered School, Semestered School). சரியான கலைத்திட்டத்திற்குரிய பாடங்களை தனது எதிர்கால நோக்கங்களுக்கு அமைய ஒன்பதாம் வகுப்பிலேயே தெரிவு செய்தல் மிகவும் முக்கியம். சரியான தெரிவுகளைச் செய்யாவிட்டால் பின்பு பல்கலைக்கழகத்திற்குத் தெரிவாகும் காலத்தில் பெரிய பிரச்சனைகளை எதிர்நோக்க வேண்டியிருக்கும். ஆகவே பெற்றோரும் பிள்ளைகளோடு பாடசாலைகளில் இவை பற்றி நடைபெறும் கூட்டங்களில் பங்குபற்றுதல் இன்றியமையாதது. பெற்றோர் இவற்றை விளக்கிக் கொள்ளக் கூடியளவு விளக்கங்கள் இல்லாதவர்களாக இருப்பின் வேறு ஒருவரின் உதவியையோ, பாடசாலை வழிகாட்டி ஆலோசகரின் உதவியையோ ஒன்பதாம் வகுப்பிலேயே பெறுவது முக்கியம்.

இரண்டாம் நிலைப் பாடசாலை என்பது விசேட சித்திகள் என்னும் அடிப்படையில் மாணவர்களின் அடைவுகளை அளவீடு செய்து அதன்படி அவர்களை பல்கலைக்கழகங்களுக்கோ, சமூகக் கல்லூரிகளுக்கோ அனுமதிக்கிறது. இரண்டாம் நிலைப் பாடசாலைக் காலத்தில் ஒரு மாணவன் மொத்தம் 30 விசேட

சித்திகளைப் பெறவேண்டும். இதனைவிட 40 மணித்தியால சமூக சேவை செய்தல் வேண்டும். இத்துடன் 10ம் வகுப்பு எழுத்தறிவுப் பரீட்சை என மாகாண ரீதியில் நடைபெறும் பரீட்சையில் சித்தியடைதல் வேண்டும். இவை யாவும் இருந்தாலே ஒரு மாணவன் தனது இரண்டாம் நிலைப் பாடசாலை டிப்ளோமாலைப் பெற முடியும். (Ontario Secondary School Diploma). பல மாணவர்கள் மிகவும் அசிரத்தையாக இருந்துவிட்டு கடைசி நேரத்தில் அங்கலாய்ப்பது பாடசாலைகளில் சாதாரணமாக நடைபெறும் விடயம். பாடங்கள் பலவிதமான கடினத் தன்மையில் கற்பிக்கப்படும். வேலை ஆயத்த நெறிகள் (workplace Preparation), சமூகக் கல்லூரிக்கு செல்வதற்கான ஆயத்த நெறிகள் (College Preparation Courses), பல்கலைக்கழக பிரவேச நெறிகள் (University Preparation Courses), சமூகக் கல்லூரி/பல்கலைக்கழக ஆயத்த நெறிகள் அல்லது திறந்தவெளி நெறிகள் (College/University Preparation Courses or Open Courses) எல்லாம் பெற்றோருக்குமே தமது பிள்ளைகள் பல்கலைக்கழகம் செல்ல வேண்டும் என்பதே கனவு. ஆனால் அதனை கையாளக் கூடிய திறன்

எல்லாம் பிள்ளைகளிடமும் காணப்பட மாட்டாது. சில பிள்ளைகளுக்கு பல்கலைக்கழகம் செல்வதானால் எல்லா விசேட சித்திகளையும் பல்கலைக்கழக ஆயத்த நெறியிலேயே கற்றல் வேண்டும் என்பது தெரியாது. பல பெற்றோரும், பிள்ளைகளும் கடைசி நேரத்தில் தாம் பாடங்களைத் தெரிவு செய்யும் பொழுது ஏற்பட்ட கவனக் குறைவினால் பாரிய பிரச்சனைகளைச் சந்திப்பதை பல சமயங்களில் காணக்கூடியதாக உள்ளது. ஆகவே எவ்வளவு விரைவாக மாணவர்கள் தமது எதிர்கால நோக்குகளை முடிவு செய்கிறார்களோ அவ்வளவுக்கவ்வளவு நன்மை பயக்கும். சில பட்டப் படிப்புகளுக்கு இரண்டாம் நிலைப் பாடசாலைகளில் சில கற்கை நெறிகளை கட்டாயமாக கற்று இருக்க வேண்டும். (Pre-requisite courses). பிள்ளைகள் தமது பாடத் தெரிவுகளில் பெற்றோர் தலையிடுவதை பெரிதாக விரும்ப மாட்டார்கள். அதனைப் பொருட்டுத்தாது அவர்களின் நேர சூசிகள் சம்பந்தமான விளக்கங்களை பாடசாலைக்குச் சென்று அறிதல் ஒரு கட்டாய கடமையாகும்.

பாடங்கள் பற்றிய முடிவுகளை எடுத்தவுடன் பிள்ளையை செமஸ்டர் பாடசாலைக்கு அனுப்புவதா, (மறுபக்கம் வருக)



கவிநாயகர் கந்தவனம் தரும்
கனடியக் காட்சிகள்

சாத்திரமும் சமயமும்

சொன்னால் நம்ப மாட்டீர்கள்!

என்னை ஒரு சாத்திரக்காரன் என்றும் சிலர் நினைக்கிறார்கள். இப்பொழுதெல்லாம் சில தொலைபேசி அழைப்புகள் சாத்திரம் கேட்டு வருகின்றன.

இதிலிருந்து என்ன தெரிகின்றது?

உங்களுக்கு என்ன தெரிகின்றதென்று எனக்குச் சாத்திரம் சொல்லத் தெரியாது, ஆனால் எனக்குக் கனடாவில் சாத்திரத்துக்கு நல்ல மவுசு இருக்கிறது என்பது தெரிகிறது. பல பத்திரிகைகள் இவ்வாறு பலன்களைத் தாங்கி வருகின்றன. அதற்காகவே பத்திரிகைகளைத் தேடிச் செல்கின்றவர்களும் இருக்கிறார்கள். சாத்திரமார்களைத் தமிழ்நாட்டிலிருந்து இறக்குமதி செய்து பிழைக்கின்றவர்களும் ஆலாய்ப் பறக்கின்றார்கள். கணினிக்கு மவுசுபோலச் சாத்திரத்துக்கும் மவுசு.

இப்படியான நிலைமைகள் இருந்தும் என்னிடமும் சாத்திரம் கேட்கச் சிலர் விரும்புவது எனக்கும் மவுசு இருப்பதைக் காட்டுகிறது. இந்த மவுசை வைத்துக் கொண்டு சாத்திரம் சொல்லத் தொடங்கினால் என்ன என்ற எண்ணமும் தோன்றுகின்றது. பாவினம் கற்றுக் கவிபாடுவதிலும் பஞ்சாங்கம் புரட்டிப் பிழைத்தல் நன்றே என்று நீங்களும் அனுமதிப்பது எனக்குக் கேட்கிறது. பஞ்சாங்கங்களைப் புரட்ட எனக்கு அதிக நேரம் பிடிக்காது. மேலும் சாத்திரத்தைக் கேளாரும் வேட்ப மொழியும் வாய்வல்லமையும் நிறையவே உண்டு.

பிரச்சனை என்ன என்றால் எனக்குச் சாத்திரத்தில் பெரிதாக நம்பிக்கை இல்லை. சாஸ்திர என்ற சமக்கிருதச் சொல்லுக்கு அறிவுக்கலை என்று பொருள். சாஸ்திரியார் என்பதனைக் கலைஞர் என்றும் மொழிபெயர்த்தார் சென்னைக் கிறித்துவக் கல்லூரியில் தமிழ் பேராசிரியராக இருந்த குரியநாராயண சாஸ்திரியார்.

நான் நம்பிக்கை இல்லை என்று சொல்வது அறிவியலோடு ஒத்துவராத சாத்திரத்தை. இப்படிச் சொன்னதும் 'பிறகு என்னென்று சமயம் பேசுகிறீர்கள்?' என்று கேட்டார் ஒருவர். தொடர்ந்து நடந்த உரையாடலின் சில பகுதிகள் பின்வருமாறு:

"சாத்திரம் பார்க்காதே ஒரு கட்டழகன் சிறு தோளினைச் சேர்ந்திடச் சாத்திரம் பார்க்காதே" என்று பட்டுக்கோட்டையாரின் பாடலை அந்த நாட்களில் பாடித் திரிந்தவன் நான். தமிழ்நாட்டில் கல்வி கற்ற காலத்தில் திராவிட முன்னேற்றக் கழகக் கொள்கைகளார் கவரப்பட்டவன். சென்னைக் கிறித்துவக் கல்லூரியில் முதன்முதலாக ஒரு தி.மு.க. அறிஞரை நாவலர் இரா. நெடுஞ்செழியனை - பேசவைத்துப் புரட்சி செய்த வரலாறும் எனக்கு உண்டு. இருந்தாலும் கழகத்தின் எல்லாக் கொள்கைகளையும் நான் ஏற்றவில்லை. முக்கியமாகக் கடவுள் நம்பிக்கையை நான் என்றைக்குமே கைவிட்டதில்லை. கைவிடக்கூடிய வகையில் நான் வளர்க்கப்படவும் இல்லை.

மேலும் அறிஞர் அண்ணா கடவுள் இல்லை என்று எங்கணும் கூறியதில்லை. அவர் முதல் அமைச்சர் பதவி ஏற்கமுன் இராஜாஜி வீட்டுக்குச் சென்று ஆசீர்வாதம் பெற்ற பெருமகன். இராஜாஜியின் ஆசீர்வாதம் கடவுள் அருளை வேண்டியே வழங்கப்பட்டது. அறிஞர் அண்ணா எதிர்த்ததெல்லாம் சாதிவேறுபாட்டை, அர்த்தமற்ற சடங்குகளை, சாத்திரங்களை, ஏழைமக்களைச் சுரண்டுவதை. மிக முக்கியமாக, கடவுளுக்குப் பத்தர்களுக்கும் இடையில் நடத்தப்படும் தரகு வியாபாரத்தை. இவ்வாறான சமூக முன்னேற்றக் கொள்கைகளை நான் முழுமையாக ஆதரிப்பவன். நான் நடக்கின்ற, பேசுகின்ற சமய வாழ்க்கையும் முற்போக்கான சமய வாழ்க்கைதான்.

உண்மையைச் சொல்லப் போனால் திராவிடக் கழகத்துக்கு முன்னதாகவே முற்போக்குச் சிந்தனைகளை முன்னெடுத்துச் சென்றவர் திருஞானசம்பந்தர். அவரது கோளறு பதிகம் வேண்டாத நம்பிக்கைகளை விட்டிட்டுத் துரத்தும் பதிகம். பரப்புரைகள் எதுவும் இல்லாமலேயே தாழ்த்தப்பட்ட திருநீலகண்ட யாழ்ப்பாணரைக் கோயிலுக்குள்ளும் அந்தனர் வீட்டுக்குள்ளும் அழைத்துச் சென்றவர் அவர். அவர் எமது சமயகுரவர் மட்டுமன்றிச் சமூகக் குரவருமாவர். நான் வளர்க்கும் சமயம் அவர்வழிச் சமயம்.

இரண்டாம் நிலை

அல்லது செமஸ்டர் அல்லாத பாட-சாலைக்கு அனுப்புவதா என முடிவு செய்ய வேண்டும். செமஸ்டர் அல்லாத பாடசாலை அல்லது வருடப் பாடசாலை என்பது மாணவன் அந்த வருடம் தான் கற்கப் போகும் எட்டுப் பாடங்களையும் தொடர்ச்சியாக அந்த கல்வியாண்டில் கற்பான். அதாவது அவனது நேரகுதியில் ஒன்றைவிட்ட ஒரு நாளுக்கு ஒரே மாதிரியான பாடங்களைக் கற்பான். பின் வருட இறுதியிலேயே தனது எட்டு விசேட சித்திகளையும் பெறுவான். செமஸ்டர் அல்லது அரையாண்டுப் பாடசாலை மாணவன் நான்கு பாடங்களை முதல் அரையாண்டில் ஒவ்வொரு நாளும் கற்பான். அரையாண்டு இறுதியில் 4 விசேட சித்திகளைப் பெறுவான். இரண்டாவது செமஸ்டரில் மற்றைய நான்கு பாடங்களைக் கற்பான். ஆண்டு இறுதியில் அதற்குரிய விசேட சித்திகளைப் பெறுவான். அத்துடன் முதல் அரையாண்டில் பெற்ற நான்கு விசேட சித்திகளையும் இவற்றுடன் சேர்த்தால் அவ்வருடத்திற்குரிய எட்டு விசேட சித்திகளும் கிடைத்துவிடும். பொதுவாக செமஸ்டர் முறையில் கற்பது இலகு. ஏனென்றால் முழு முச்சாக நான்கு பாடங்களைக் கற்ற பின்பு அதனை அடியோடு மறந்து விடலாம். ஆனால் வருடப் பாடசாலையிலோ வருடம் முழுவதும் எட்டுப் பாடங்களோடும் கஷ்டப்பட வேண்டும். சில பிள்ளைகள் வருடப் பாடசாலையில் கற்றபின் வேகம் சீராக இருப்பதாகக் கருதுவர். மாணவரும் பெற்றோரும் இது சம்பந்தமாக கலந்து ஆலோசித்து முடிவு செய்தல் வேண்டும்.

இரண்டாம் நிலைப் பாடசாலைக் கல்வி என்பதில் கெட்டித்தனத்திற்கும் பார்க்க (Intelligence), ஒழுங்கான, கட்டுப்பாட்டுடன் கூடிய கற்றல் முறையே தேவைப்படுகிறது (Methodical, disciplined). அன்றாடம் பிள்ளைகள் தமது ஒப்படைகள், கற்றல்களை நெறிப்படுத்தி கற்கப் பழக வேண்டும். நாளாந்தம் நடைபெறும் சிறு, சிறு பரீட்சைகளில் பெறும் ஒவ்வொரு புள்ளியும், பிள்ளையின் அடைவை பாதிக்கும். ஆசிரியரின் கைகளிலேயே உங்கள் பிள்ளைகளின் புள்ளிகள் தங்கியுள்ளது. இந்த அகவயமான அளவீட்டு முறையில் (Subjective Marking) ஆசிரியரை பகைத்துக் கொள்ளாமல் பிள்ளைகள் மாத்திரமன்றி, பெற்றோரும் நடந்து கொள்ள வேண்டும். ஒன்பதாம் வகுப்பிலிருந்து பன்னிரெண்டாம் வகுப்பு வரை உள்ள பாடசாலை வாழ்க்கை மிகவும் இன்பமயமானதும், அதேசமயம் பிரச்சனைக்குரியதுமாகும். பெற்றோரும் பிள்ளைகளும் மிகவும் அவதானமாக பாட-சாலையையும், பாடங்களையும், ஏன் நண்பர்களையும் கூட தெரிவு செய்தல் வேண்டும்.

மனுவல் ஜேசுதாசனின் வயது பதினாறு நூல் வெளியீடு

எழுத்தாளரும், கலைஞருமான கனடிய வழக்கறிஞர் மனுவல் ஜேசுதாசனின் 'வயது பதினாறு' சிறுகதைத் தொகுதி நூல் வெளியீடு, இந்த (மே) மாதம் 6ம் திகதி ஞாயிற்றுக்கிழமை பிற்பகல் 5:30 மணிக்கு, ஸ்காபரோ கென்னடி வீதி (கென்னடி/எக்லினர்ன்) 717ம் இலக்கத்திலுள்ள மரிய கொரிட்டி பாடசாலை மண்டபத்தில் நடைபெறவுள்ளது. இலக்கியவாதியும் சிறந்த கவிஞருமான திரு. க. நவம் தலைமையில் நடைபெறும் இவ்விழாவுக்கு அனைவரும் அழைக்கப்படுகின்றனர். மேலதிக விபரங்களுக்கு 416 444 8070

வேலணை ஒரு வரலாற்று அறிமுகம் நூல் வெளியீடு

வேலணைக் கிராமத்தின் நீர் நில வள ஆய்வுகள், ஆலயங்கள், பாடசாலைகள் ஆகியவற்றின் தோற்றமும் வளர்ச்சியும், சமூக சமயப் பெரியார்களின் வாழ்க்கைச் சரிதங்களும் அடங்கிய 'வேலணை ஒரு வரலாற்று அறிமுகம்' நூலின் வெளியீட்டு விழா இந்த மாதம் (மே) 27ம் திகதி ஞாயிற்றுக்கிழமை பிற்பகல் ஐந்து மணிக்கு கனடா கந்தசாமி கோவில் மண்டபத்தில், நடைபெறவுள்ளது. 565 பக்கங்களிலான இந்நூல் இலங்கையில் அச்சிடப்பட்டது குறிப்பிடத்தக்கது. விழா பற்றி விபரங்களை 416 439 0505 இலக்கத்தில் பெறலாம்

தாயைப் போல பிள்ளை....

கர்ப்ப காலத்தில், நிறை கூடும் தாய்மாரின் பிள்ளைகள் மூன்று வயதாகையில் நிறை கூடியவர்களாக காணப்படுவது, கர்ப்ப காலத்தில் அளவான நிறையுடன், பருமன் குறைந்த தாய்மார்களின் பிள்ளைகளை விட நான்கு மடங்காக காணப்படுவதாக அண்மைய அறிக்கைகள் தெரிவிக்கின்றன. தாய்மாரின் இந்நிறையானது அரச சுகாதார பிரிவினால் வரைமுறைப்படுத்தப்பட்ட அதாவது அங்கீகரிக்கப்பட்ட நிறையாக காணப்படினும் கூட இந்நிலை ஏற்படுவதாக காணப்பட்டுள்ளது.



பொன்னையா விவேகானந்தன்
பொன்னின் பொழிகை

தொடர்
9

வரம்பு

பல பொருள் கொண்டு இணைந்திருக்கின்றது இந்தச் சொல், நம் வாழ்வோடு. ஆனாலும், வரம்பின் உருவாக்கமும் நெருக்கமும் அதிகமாயிருந்தது வயல்களோடுதான். 'வரம்பு' என, சோழனை ஒளவை வாழ்த்திய பின்தான் வரம்பின் மகத்துவத்தை வரலாறு உணர்ந்து கொண்டது.

இந்த வயல்களில் வரம்பின் பணிதான் என்ன?

வயலைப் பாதுகாப்பதா...? அப்படியாயின் வேலிகள் சரியான பாதுகாப்பாகாதா? வேலிகள் சிலவேளை பயிரை மேயும் என்பதனால் காப்பாக வரம்பையும் வைத்தார்களா? உண்மையான உறுதியான வேலிகள் இருந்தாலும் கூட வரம்பின்றி வளர முடிவதில்லையே பயிர்களால். ஆயின் வேலிக்கு மேலான பங்களிப்பை இந்த வரம்புகள் செய்கின்றனவா?

வரம்புக்கும் பாதுகாப்புத்தான் பணி. பயிர்களின் தளிரைக் காக்கும் பணியல்ல அது. பயிரின் உயிரைக் காக்கும் பணி. பயிர்களுக்கான வளங்கள் வரம்புக்குள் கட்டுப்பட்டு நிற்பதாற்றான் பயிர்களால் உயர முடிகின்றது.

ஒரு பருவ காலத்துக்குள் வாழ்ந்து முடிந்துவிடுகின்றன பயிர்கள். பருவகாலங்கள் கடந்தும் வாழ்கின்றன வரம்புகள். பயிர்களின் இருப்பு வாழ்க்கை. வரம்புகளின் இருப்பு வரலாறு. பயிர்களது வாழ்வே வரம்புகளை உருவாக்குகின்றன.

ஆமாம்.. இந்த வரம்புகளை உருவாக்கியவர் யார்? பயிர்களை பராமரிப்பவர்களா? வரம்பும் கூட பராமரிப்பாளர்தானே... பராமரிப்பாளர் எல்லாம் வரம்புகளாக முடியுமா? ஆம்... வரம்பைப் போன்றவர்களே வரம்புகளை உருவாக்குகின்றார்கள்.

கால மாற்றங்கள் வரம்புகளையும் மாற்றுகின்றன. மாற்றங்களால் தகர்க்கப்பட்ட வரம்புகளும் இருக்கின்றன. கட்டப்பட்ட வரம்புகளும் இருக்கின்றன. தளர்ந்த வரம்புகளும் இருக்கின்றன. வளர்ந்த வரம்புகளும் இருக்கின்றன. மாற்றமே இல்லாமலும் சில வரம்புகள் இருக்கத்தான் செய்கின்றன.

கால மாற்றங்களால் வரம்புகளை மாற்றியமைக்க முடிகிறதே தவிர முற்றாக அழிக்க முடிவதில்லை. இப்போதெல்லாம் வரம்புகள் அற்ற பயிரினம் எவற்றுக்கும் வாழ்க்கை இல்லை.

வேலிகளை இலகுவாய் விலை பேசுவோரால் வரம்புகளை வாங்க முடிவதில்லை. மாற்றங்களுக்கு உட்படும் வரம்புகள் விற்பனைக்கு உட்படுவதில்லை. ஆனாலும் கால ஓட்டத்தில் இவர்களால் வரம்புகளைக் கரைத்துவிட முடிகிறது.

பயிரை மேய விரும்புகின்ற வேலிகள் வரம்புகளையும் சிதைத்துவிடுகின்றன. பயிர்களின் வாழ்க்கைகளுக்கு ஏற்ப வரம்புகளும் வேறுபடுகின்றன. பயிர்களின் இயல்புகளுக்கமையவே வரம்புகளின் இயல்புகளும் வடிவமைக்கப்படுகின்றன. ஒருவகைப் பயிருக்குரிய வரம்பின் தன்மைகள் மறுவகைப் பயிருக்குப் பொருந்துவதில்லை. கடந்த காலங்களில் பொருத்திப் பார்க்கப்பட்ட எடுக்கப்பட்ட முயற்சிகள் பல தோற்றுப் போயிருக்கின்றன.

பயிர்களின் அழகு வரம்பு என்ற அச்சுக்குள்ளேயே வளர்க்கப்படுகின்றது. ஒவ்வொரு வரம்புக்கும் தனியாய் இருக்கிறது அழகு. இவ்வழகு மேம்பாட்டுக்குரியது.

இம் மேம்பாடு சில இடங்களில் தவறாகப் புரிந்து கொள்ளப்படுகின்றது. போலி முலாம்களாலும், வர்ணங்களாலும் அணி செய்ய முயன்று, சுய அழகு இழந்து போயிருக்கின்றன சில வரம்புகள்.

வரம்புகளுக்குள் அழகாய் வளர்வது பயிர் வரம்புகளுக்குள் அடங்கி ஓடுவது ஆறு வரம்புகளுக்குள் நின்று நிமிர்வது வாழ்வு



எஸ். ஜெகதீசன்
எழுதுவது

பறக்கின்ற நேரம்தான் அழகு!

நம்மில் எத்தனை பேர் அன்னப்பறவைகளை நேரில் பார்த்தோம் என்பது கேள்விக்குரியது. ஆனால் கேலிக்குரியதல்ல.

ஏனெனில் உலகளவில் வேகமாக அவை அருகி வருகின்றன. ஏற்றமும் எழிலும் கொண்டு இதயங்களில் இன்னமும் அழகான அப்பறவைகளை சிறகு விரிக்க வைக்கின்றன எமது பழங்கால வரலாறுகளும் இலக்கியங்களும்.

நளமகராசா குள்ள அன்னமொன்றை அழகுள்ள அன்னமொன்றிற்காய்த் தூது விட்டது கூட இதயத்தில் எங்கோ சந்தோஷமாகச் சிறகடிக்கும்.

ஒன்றாயியோ மாகாணத்தின் தென்மேல் பகுதிகள் வருடந்தோறும் மார்ச் மாதத்தின் நடுப்பகுதியிலிருந்து அவற்றிற்காக வாசலையல்ல வானத்தையே திறந்து வைக்கின்றன.

மார்ச் மாதம் 11ம் திகதி முதல் ஏப்ரல் மாதம் முதலாம் திகதி வரை மீளும் அன்னங்களின் திருவிழா என பிரகடனப்படுத்தி பார்வைகளைப் பறவைகளாக்குகின்றன. அமெரிக்காவின் தென்முனையிலிருந்து மீண்டும் கனடாவின் வட துருவம் வரை பயணிக்கும் அவை வசந்த காலத்து வானத்தின் விருந்து.

பறக்கின்ற நேரம்தான் அழகானது என உணரத்திடும் உற்சாக மருந்து.

Tundra Swans என்றழைக்கப்படும் வட அமெரிக்காவின் சிறிய அன்னங்கள் மார்ச்-ஏப்ரல்-மே மாதங்களில் கனடிய காற்றில் பயணிக்கின்றன.

இடம்பெயரும் பறவைகள் தினமாக மே மாதத்தின் இரண்டாவது சனிக்கிழமை சுதந்திரமாக வானத்தில் சுற்றித் திரிகின்றது.

Whistling Swans என்றும் அவற்றிற்கு பெயருள்ளது. அதற்கான காரணம் விதம்விதமான குரல்களில் அவை விடுக்கும் வானத்தின் அழைப்புகள் தாமோ? திசையும் உள்ள, கணக்கும் உள்ள, அன்னங்களின் பயண வழிகள் தம்முடன் பறந்து வா என எம்மையும் அழைத்திடும்.

தெற்கிலிருந்து சூடாகவே வடக்கை நோக்கிப் பறக்கும் அவற்றின் தீராத பாதை 6500 கிலோ மீட்டர். இரண்டு மாத காலம் பறப்பு. அதில் இருவார காலம் ரொறன்ரோவை அண்மித்துத் தரிப்பு. பின்னர் பயண முடிவில் கருத்தரிப்பு.

வானத்தில் சாகசம் புரியும் இப் பறவைகளின் பாதை மாறாத பயணத்திற்கு சூரியனும் புவியீர்ப்பும் பிரதான வழிகாட்டிகள்.

The Ford Bog, Lambton, Rondeau, Lake St Clair, Long Point Aylmer என்ற பகுதிகள் Toronto ஐ அண்மித்தன. அப் பகுதிகளின் வயல்கள் - குளங்கள் - மரங்கள் - வீதிகள் - வீடுகள் என எங்குமே அன்னங்கள்.

Toronto இலிருந்து Aylmer க்கு சென்று திரும்ப பேருந்து கட்டணம் மதிய உணவுடன் சேர்த்து \$65.00 மட்டுமே. மகிழ்ந்தில் நால்வர் \$80.00 களுடன் மகிழ்வாகவே சென்று வரலாம்.

சுமார் 15,000 இலிருந்து 20,000 வரை பறவைகளை ஒரே நாளில் பார்க்க முடியுமாம். அதற்காக எண்ணிப் பார்க்கவா முடியும்?

வருடந்தோறும் 120,000 பறவைகள் கனடிய வான் பரப்பால் இடம்பெயர்கின்றனவாம்.

நீர் சிலிரக்கும் காலைகளில் கூட்டம் கூட்டமாக வரும் அன்னங்களின் அழகைக் காண கார் வழக்கும் சாலைகளில் மக்கள் கூட்டம் கூட்டமாகப் பறக்கின்றார்கள்.

வெள்ளை அன்னங்கள்தான் ஏராளம். ஆங்காங்கு கறுப்பு அன்னங்களும் அழகுக்கு அழகூட்டும்.

மனச்சோர்வு, படபடப்பு, தொடர்ந்து சோகநிலை, தகுதியற்ற உணர்வு, உதவியற்ற உணர்வு, பொழுதுபோக்கில் நாட்டமின்மை, சக்தியின்மை, மிகக் களைப்பு, நரம்பு நோய்கள், நாளமில்லா சுரப்பிகளின் தொல்லைகள் என்பன இப் பறவைகளை தொடர்ந்து பார்ப்பதால் பறந்திடாமாம்.

ஆனால் கொஞ்ச நேரம் பார்த்துக் கொண்டிருந்தாலே தொற்றிக் கொள்ளும் அவற்றின் உற்சாகம் என்பது நிஜமான நிஜம்.

அடுத்த வருடம் வானம் சீராக இருந்தால் பறந்துதான் பாருங்களேன்!

ரொறன்ரோ நகரம் கனடாவில் இரண்டாமிடம்

கனடாவில் வாழ்க்கைத் தரம் வாய்ந்த நகரங்களில் ரொறன்ரோ இரண்டாவது இடத்திலுள்ளது. முதலாவது இடத்தை வன்சுவர் நகரம் பெற்றுள்ளது. உலகளாவிய ரீதியில் பார்க்கையில் ரொறன்ரோ 15வது இடத்தை அடைந்துள்ளது. வன்சுவர் 3வது இடத்தைப் பெற்றுள்ளது. உலகில் முதலாவதும் இரண்டாவதும் இடங்களை சவிஸ் நாட்டின் சூரிச், ஜெனிவா நகரங்கள் பெற்றுள்ளன. கனடாவிலிருந்து பங்குபற்றிய ஐந்து நகரங்களும் அமெரிக்காவின் நகரங்களை விட கூடுதல் புள்ளிகளைப் பெற்றுள்ளன.


9-1-1 இலக்கம் அவசர உதவிக்கு மட்டுமே!

ரொறன்ரோவில், பொலிஸ் தகவல் தொடர்பு மையம் வருடாந்தம் 2 மில்லியன் அவசர உதவி தொலைபேசி அழைப்புகளை பெறுகின்றது. இவற்றில் 50 வீதம் மட்டுமே உண்மையான அவசர அழைப்புகளாகவும், மற்றைய 50 வீதம் அவசர உதவி தேவைப்படாத அழைப்புகளாகவும் காணப்படுகின்றது. இந்த 9-1-1 தொலைபேசி சேவை 1982ம் ஆண்டிலிருந்து ரொறன்ரோவில் பாவனையிலுள்ளது.

மக்கள் இந்த 9-1-1 சேவையினை எல்லாத் தேவைகளுக்கும் பாவிப்பதனால் உண்மையில் அவசர உதவி தேவைப்படுவோருக்கு உதவி கிடைப்பதில் தாமதங்கள் ஏற்படுவதாக பொலிஸ் பிரிவினர் தெரிவித்துள்ளனர். இந்த பிழையான பாவனைகளுக்கு இதுவரை அபராதம் என்று எதுவுமில்லை.

ஆனால் பொதுமக்களின் சேவை விஷமத்தனங்களுக்கு பொலிஸ் தகுந்த நடவடிக்கை எடுக்க முடியும், எடுத்துமுள்ளது.

மொன்றியல் தமிழ் முகவரி



மொன்றியல் வர்த்தக நிலையங்களை ஒரே பார்வையில் மக்களுக்கு வழங்குவதற்காக உருவாக்கப்பட்ட 'மொன்றியல் முகவரி' வணிகக் கைநூல் வெளிவந்துள்ளது. அழகான அச்சமைப்பில் சுமார் 220க்கும் அதிகமான பக்கங்களுடன் கவர்ச்சியாக மொன்றியல் முகவரி தயாரிக்கப்பட்டுள்ளது. மொன்றியலில் கடந்த இரண்டு வருடங்களாக 'இருசு' வாரப் பத்திரிகையை இலவசமாக வெளியிட்டு வரும் கணினிக் கரைஞர் சுதா அவர்களே 'மொன்றியல் முகவரி'யையும் தயாரித்து வெளியிட்டுள்ளார். இதுவும் ஓர் இலவச வெளியீடு.

வழக்குச் செலவுகளுக்கு வரி விலக்கு?

மத்திய தர வேலை பார்ப்போர் தமக்கு ஏற்படும் சட்டச் செலவுகளுக்கு தாமே பணம் செலுத்த வேண்டியவர்களாக இருக்கின்றனர். சிறு வழக்கானாலும் கூட அதற்கான பணச் செலவு அதிகரித்தே செல்கின்றது. வியாபாரங்களைப் பொறுத்தவரை இலாபத்தில் சட்ட செலவுகளை கழித்து வரிக் கணக்கு பார்க்கப்படுகிறது. ஆனால் சாதாரண மக்களுக்கு அவ்வாறில்லை. அதனை மாற்றும்படி வழக்கறிஞர்கள் சிலர் வலியுறுத்தி வருகின்றனர்.



குயின்ரஸ் துரைசிங்கம்
கணினிப் பக்கம்


12

காக்க காக்க கணினி காக்க...

கணினி பிறந்த கதை

இந்த வரலாற்றை அடியொற்றி ஆராய்ந்து பார்க்கும்படித்து, அபக்குஸ் (abacus) என்ற ஒரு கணித்தல் கருவி, பரவலாக அறிமுகமான முதலாவது கணினி இயந்திரமாக, கணித்தலில் அதிபுத்திசாலித்தனத்தைப் பெறுவதற்கு, அதிக உதவி புரிந்த பொருளாக அறியப்படுகிறது. அபக்குஸ் என்றதும், ஏதோ எலிப்பொறி என்று நினைத்துவிட வேண்டாம். சாதாரண பலகை அல்லது சிலாகையைப் பாவித்து, ஒரு சதுரமான வெளிப்பகுதியை உருவாக்கி, அதற்குள் சிறிய இடைவெளிகளுடன், சமாந்தரமான மெல்லிய கம்பிகள் அல்லது பலகைகளில் தொடர்புகளை உருவாக்கினார்கள்.


இந்த சமாந்தரக் கம்பிகளில், சிறிய கட்டைகள் அல்லது கல்லுகள் அல்லது உலோகப் பொருட்களைப் பொருத்தி, அவற்றை ஒரு பக்கத்திலிருந்து மறு பக்கத்திற்கு நகர்த்தி நகர்த்தி இலக்கத்தை எண்ண ஆரம்பித்தார்கள். கணக்கு அல்லது கணித்தல் இங்கேதான் பிறப்பெடுத்தது.



விழுதுகளைத் தொங்கவிட்டு, அவற்றில் சிறிய முடிச்சுக்களைப் போட்டு, அவற்றை எண்ணுகின்ற வகையில் என்று, பல்வேறு பண்டைக்கால முறையிலும் அபக்குஸ் உருவ அமைப்பைப் பெற்றது.

அருகிலுள்ள படம், அபக்குஸ் கருவியின் பின்னைய நாள் மெருகேறிய தோற்றம். ஆரம்பத்தில், இதைத்தான் கையால் செதுக்கப்பட்ட பலகைகளால், அதைவிட அங்கும் இங்கும் கிடைத்த மரக் கொப்புகள் இணைத்து உருவாக்கப்பட்ட அமைப்புக்களால், இன்னும் சொல்லப்போனால், மர விழுதுகளைப் பெற்று, ஒரு சமாந்தர பலகையில் பல

இரண்டாவது படத்தில், இதில் கயிறுகளில் உருவான அபக்குஸ் பயன்படுத்துதலைப் பார்ப்பீர்கள். இதற்குப் பதிலாக, மர விழுதுகளை (உதாரணம்; எமது நாட்டு ஆல விழுது) ஆதிவாசிகள் பயன்படுத்தியிருக்கிறார்கள்.



இதிலே மிகவும் சுவாரஸ்யமான தகவல் என்னவென்றால், இந்த அபக்குஸ் கருவியைப் பயன்படுத்தியவர்கள் வரலாற்றை நுணுக்கமாக ஆராய்ந்து பார்க்கையில், அது மொசுப்பத்தேமியா, மொகஞ்சதாரோ, ஹரப்பா நாகரீகங்களோடு இணைந்து பிறப்பெடுத்திருப்பதை அவதானிக்க முடிகிறது. இதன் ஆரம்ப கர்த்தாக்களாக, இந்து - அராபிய நாகரிகத்தைத் தழுவி வாழ்ந்தவர்கள் கண்டறியப்படுகிறார்கள்.

வரலாற்றை இன்னும் துருவிப் பார்க்கையில் பண்டைத் தமிழினம் கண்டறிந்த அதிஅற்புதமான கணித்தல் இயந்திரமாக இது பிறப்பெடுத்திருப்பதற்கான ஆதாரச் சான்றுகள் பரந்து கிடக்கின்றன. ஆனால், மொழி, இயல் மற்றும் தொல்பொருள் ஆராய்ச்சியாளர்கள், இதன் சான்றுகளை ஆய்ந்தறிந்து இத்தகைய பெருமைமிகு விடயங்களை தரவுகளுடன் நிரூபிப்பதும், அட்டவணைப்படுத்துவதும், ஆவணப்படுத்துவதும் இன்றியமையாத தேவையாகவும் இருக்கிறது.

அடுத்த இதழில் தொடரும்.

எம்மைச் சுற்றி நடப்பவைகளிலிருந்து பொறுக்கி எடுக்கப்பட்ட சில சம்பவங்களைக் காய்தல் உவத்தலின்றி எழுதும் இந்தப் பத்தி (column) அவ்வப்போது வெளிவரும். கண்டவை, கேட்டவை, நடந்தவையே இதன் மூலாதாரம். ஒருவகையில் பார்த்தால் இதுவும் கூட தகவல்தான்.

‘..ஜில்ஸ்’ ஒரு ஜில்மால்;
நீரிழிவுக்காரரே ஜாக்கிரதை!

நன்கு அறிமுகமான வயோதிய மாது ஒருவரை நீண்ட கால இடைவெளிக்குப் பின்னர் பொது இடமொன்றில் சந்தித்த போது ஆச்சரியமடைந்தேன். மிகவும் நோய்வாய்ப்பட்டு, மெலிந்து, சரியாக நடமாட முடியாது காணப்பட்டார். பல வருடமாக நீரிழிவு நோய்க்கு இன்சலின் பாவித்து வந்த இவர், தமக்கு நேர்ந்த கதியைப் பின்வருமாறு விபரித்தார்:

“உந்த நற்சீரகக்காரன்ரை ...ஜில்ஸ் மருந்தை நம்பி இன்சலின் ஏத்திறதை நிறுத்தினேன். நீரிழிவு தலைக்கு மேல் ஏறி ‘கோமா’வுக்கப் போய், நாலு மாசம் ஆசுப்பத்திரியில் கிடந்து கடவுள் காப்பத்தி வந்துள்ளேன்” என்று சொல்லி அழத் தொடங்கினார்.

இந்தக் கதை எனக்குப் புதிதாகத் தெரியவில்லை. ஏற்கனவே இப்படி அனுபவப்பட்ட இருவர் எழுதிய கடிதமும் என்னிடமுள்ளது.

உந்த நற்சீரக ‘வைத்தியர்’ (?) தமது மருந்தை (?) விநியோகிக்க டவுண்ரவுண் கடையொன்றுக்குச் சென்றபோது அங்கு இவருக்கு அளிக்கப்பட்ட மரியாதையை நான் நேரில் கண்டுள்ளேன்.

வருமானத்தில் 40 வீதம் வரியாக எரிகின்றது!

கனடாவில் தொழில் புரியும் ஒருவர் வருடாந்தம் சராசரியாக எவ்வளவு பணத்தை வரியாகச் செலுத்துகின்றார் தெரியுமா?

முதலில் சம்பளம் பெறும்போது வருமானவரி கழிக்கப்படுகின்றது. தினசரி பொருட்கள் வாங்கும்போது இரண்டு அரசுகளின் வரியாக 14 வீதம் போகின்றது. வீடு அடமானம், வாகன மாதாந்தச் செலுத்துகை என்றும் எரிபோருள் என்றும் கண்களுக்குத் தெரியாத மேலும் பல வரிகள்.

இப்படியாக எல்லாவற்றையும் கூட்டிக் கழித்தால் ஒருவருடைய வருட வருவானத்தில் நாற்பது (40) சத வீதத்துக்கும் மேலான தொகை வரியாகச் செல்வதாக கனடிய ‘பிறேசர்’ நிறுவனம் தெரிவிக்கின்றது.

இது எப்படி இருக்கு?

உதாரணத்துக்கு, வருடாந்தம் 63,999 டாலர் உழைக்கும் ஒருவர் 28,000 டாலர்களுக்கு மேல் வரியாகச் செலுத்துகின்றார் என்றால் பாருங்களேன்.

எடையில் ஒரு சாதனை அதுவே சோதனை!

எடையில் ஒரு சாதனை; அதுவே ஒரு சோதனையாக மாறியது: இப்போது அவர்கள் வேதனையில் வாட்டம். இங்கிலாந்தில் லண்டனிலிருந்து 300 கிலோ தூரத்திலுள்ள வட ரைன்சைட் என்ற ஊரில் வசிக்கும் எட்டு வயதுச் சிறுவன் கொனர் மைக்கிறீடிலின் எடை 218 ராத்தல்.

இவனின் எடையைக் குறைக்குமாறு எத்தனைதோ தடவை அரசாங்க வைத்தியப் பிரிவினர் அவனது தாயாரிடம் கூறியும் அந்தத் தாயால் எதுவும் செய்ய முடியாது போய்விட்டது.

இதனால், பிள்ளையைப் பலவந்தமாக சுகாதாரப் பகுதியினர் எடுத்துச் சென்றுவிட்டனர். எட்டு வயதுக்கு அவன் மூன்று மடங்கு வயது கூடுதலாக இருப்பதால் அவனது உயிருக்கு எதுவும் நேரலாமென்பதால் இந்த நடவடிக்கையாம்.

வைத்தியர்கள் மற்றும் சமூக சேவையாளர்களின் தீவிர கண்காணிப்பில் சிறுவன் கொனர் இப்போது இருக்கிறான். எடையைக் குறைப்பதற்கான உடற்பயிற்சியுடன் கண்டிப்பான உணவுப் பழக்கமும் ஏற்படுத்தப்பட்டுள்ளது.

ஆனால் அவனது தாய் (35 வயது) தனது பிள்ளையைத் தன்னிடம் தருமாறு கோரி நீதிமன்றத்தில் வழக்குத் தாக்கல் செய்துள்ளார்.

டாக்டர்.....கலாநிதி.....
மருத்துவர்.....வைத்தியர்.....

ஸ்காப்பறோவில் நடைபெற்ற ஒரு பொது வைபவம். அவ்வளவு பெரியளவில் சனத்தொகை இல்லை.

விழா நாயகர் கன்ராப பல்கலைக் கழகத்தில் கலாநிதிப் பட்டம் பெற்றவர். ஆரம்பப் பேச்சாளர்கள் இவரை டாக்டர் என்று விழித்து உரையாற்றினர்.

பின்னால் வந்த ஒருவர் தனித்தமிழில் பேச நினைத்தாரோ என்னவோ, விழா நாயகரை ‘மருத்துவர்’ (டாக்டர்) என அழைத்து உரையாற்றினார்.

ஆதன் பின்னால் வந்த ஒரு பெண்மணி அவரை ‘வைத்தியர்’ என அழைத்துத் தமது பங்கை நிறைவு செய்தார்.

பல்கலைக் கழக டாக்டர் பட்டம், தமிழில் கருவும் உருவும் மாறி அல்லாட, விழா நாயகர் திக்குமுக்காட.... அங்கு பேசிய மற்றைய எவருக்கும் பிழையைத் திருத்தும் திராணி வரவில்லை. இதற்குக் காரணம் என்னவென்று யாருக்காவது தெரியுமா?

லாட்டரிப் பணம் நோய்களை மாற்றுமா?

நடுத்தர வயதுத் தம்பதிகளுக்கு நான்கு மில்லியன் (நாற்பது லட்சம் டாலர்) லாட்டரி சீட்டில் கிடைத்தது.

இதனைப் பெறுவதற்கு தம்பதிகள் லாட்டரி அலுவலகத்துக்குச் சென்ற போது ஊடகவியலாளர்கள் அவர்களைச் சூழ்ந்து கொண்டனர்.

ஆனால் அந்தத் தம்பதிகளோ எந்தவித மகிழ்ச்சியுமற்றவர்களாக வெறுமையுடன் காணப்பட்டனர்..

“எதிர்காலத்தில் என்ன செய்வதாகத் திட்டம்” என்ற ஊடகவியலாளரின் கேள்விக்கு தம்பதிகள் வழங்கிய பதில் இதுவே:

“இந்தப் பணத்தினால் எங்களின் நீரிழிவு, இரத்த அழுத்தம், கொலஸ்ட்ரோல் நோய்களை மாற்ற முடியுமா?. பரிசுப் பணத்தினால் எமக்கென்ன பயன்! அனுபவிக்கத்தான் நாம் கொடுத்து வைக்கவில்லையே!”

உதாசனன் உலா விருந்து

நோயற்ற வாழ்வே குறைவற்ற செல்வம் என்பதற்கிணங்க மக்கள் நோயின்றி வாழவே விரும்புகின்றனர். இதற்கு அவர்களின் பழக்கவழக்கம், உடல் நிலை, சுற்றூடல் என்பன சீராக இருத்தல் அவசியம். ஆனால் இவ்வாறான காரணிகள் நன்றாக இருந்தும் அவற்றையும் மீறி மக்கள் நோய்களின் அச்சுறுத்தல்களுக்கு ஆளாகிக் கொண்டே இருக்கின்றனர். நவீன உலகில் புதிய நோய்கள் கண்டறியப்பட்டாலும் அவற்றிற்கு எதிராகப் புதிய நவீன மருந்துகளும் கண்டுபிடிக்கப்பட்டுக் கொண்டே இருக்கின்றன. எனினும் இம்மருந்துகளின் பாவனை,

1. ஒரு வரையறைக்குட்பட்டதாகவும்
2. வைத்தியர்களின் ஆலோசனைக்கு அமைவானதாகவும் இருத்தல்
- இன்றியமையாததாகும்.

இந்த இரண்டு விடயங்களும் மருந்துப் பாவனையில் மிக முக்கியமான இடத்தைப் பெறுகின்றன. இவற்றின் மீது காட்டப்படுகின்ற அலட்சியப் போக்கானது நோயாளிகள் மீது பல்வேறு பக்க விளைவுகளை உண்டுபண்ணுகிறது. குறித்த ஒவ்வொரு மருந்துப் பொருளும், அவற்றிற்குப் பொருத்தமான முறையிலும்

1. நோயாளியின் வயது
2. நோயின் தன்மை
3. நோய்க் காரணி என்பவற்றைப் பொறுத்தும் பாவனை முறையில் வேறுபடும். எனினும் மக்கள் இவற்றைக் கருத்திற் கொள்ளாது, தாம் விரும்பிய முறையில் இம்மருந்துகளைப் பாவிக்கின்றனர். இதன் மூலம் அவர்கள் பல்வேறு ஆபத்தான நிலைமைகளுக்கு ஆளாக வேண்டியுள்ளது. நாம் தவறான பாவனை எனும்போது பின்வரும் பாவனை முறைகளை உதாரணமாகக் கூறலாம்.

1. மருந்துகளைச் சரியான அளவுகளில் பாவிக்காமல் நோயின் தன்மையைப் பொறுத்தும், நோயாளியின் வயதைப் பொறுத்தும் மருந்துகளின் அளவுகள் மாறுபடும். எனவே வைத்தியரின் ஆலோசனையடி சரியான அளவுகளில் அவற்றை உட்கொள்வதன் மூலம் நோயிலிருந்து குணமடையலாம். மருந்துகளின் அளவுகளில் ஏற்படும் தவறுகளாகப் பின்வரும் முறைகளைக் கூறலாம்.

* சில நோயாளிகள் தமக்கு வழங்கப்பட்ட மருந்தை ஒரு தடவை எடுக்கத் தவறும் போது அதனை மற்றைய தடவைக்கான மருந்தின் அளவுடன் சேர்த்து எடுக்கின்றனர். இது எப்போதும் சரியானதாயிருக்காது. **வைத்தியர் அல்லது மருந்தாளரின் (Pharmacist) ஆலோசனையுடன் தான் நோயாளிகள் இதைச் செய்ய வேண்டும்.**

* சிலர் தாம் எடுக்க வேண்டிய அளவைவிட கூடுதலாகவோ, குறைவாகவோ எடுக்கின்றனர்.

2. மருந்தைக் குறித்தகால இடைவெளியில், குறித்த நாட்களுக்குள் எடுத்து முடிக்காமல்

டாக்டர் வி. சாந்தகுமார் குடும்பநல வைத்தியர்



மருந்துகளின் தவறான பாவனை

ஒரு மருந்தைச் சொல்லப்பட்ட அளவில் குறித்த நேர இடைவெளியில் பாவிக்கும் போதே அது குருதியில் போதுமானளவில் பேணப்பட்டு நோயில் இருந்து விடுபட உதவும். அதை விடுத்த பின்வரும் முறைகளைக் கையாளுதல் தவறானதாகும்.

* சொல்லப்பட்ட நேர இடைவெளியில் பாவிக்காமல் குறைவான அல்லது நீண்டநேர இடைவெளியில் மருந்துகளைப் பாவித்தல்.
* மருந்துகளைத் தொடர்ச்சியாக, குறித்த நாட்களில் எடுத்து முடிக்காமல் இடைநிறுத்தல். இதற்குப் பிரதானமாக இரு காரணங்களைக் குறிப்பிடலாம்.

அ) ஒரே நூட்கள் மருந்தைப் பாவித்ததும் நோயின் அறிகுறிகள் குறைகின்றன. அத்தோடு மருந்தைத் தொடர்ந்து பாவிப்பதை நிறுத்தினால்.

ஆ) நோயின் காரணியை முழுக்க அழிப்பதற்கு குறிப்பிட்ட நாட்களுக்கு நுண்ணுயிர் கொல்லிகளை பாவித்தல் அவசியம். இதை நாம் செய்யத் தவறும் பட்சத்தில் முன் பாவித்த மருந்தை விட வீரியம் கூடிய மருந்து பாவிக்க வேண்டிய வரும். நுண்ணுயிர் கொல்லிகளை (Antibiotics) பிழையான அளவில், வைத்திய ஆலோசனை இன்றி ஒழுங்கற்ற முறையில் நீண்ட அல்லது குறைந்த நாட்களுக்குப் பாவிக்கும் போது அம்மருந்துகளை எதிர்த்து வளரக்கூடிய நுண்ணுயிர்கள் (Resistant strains) உருவாக்கப்படுகின்றன. இதனால் அத்தே நுண்ணுயிர்கொல்லிகளை திரும்ப உங்களுக்கு பாவிக்க முடியாததோடு, அவற்றினால் நோய் குறைவடையவும் மாட்டாது. இத்தகைய எதிர்ப்புச் சக்தி கொண்ட நுண்ணுயிர்கள் உடலினுள் சென்று நோயை ஏற்படுத்தும் போது மற்றவர்களுக்கும் இத்தகைய நுண்ணுயிர் கொல்லிகளை பாவிக்க முடியாமல் போகின்றது.

ச) சில மருந்துகளுக்கு வெளிக்காட்டப்படும் பக்க விளைவுகளுக்குப் பயந்து அம்மருந்துகளைத் தொடர்ந்து பாவிப்பதை நிறுத்தல்.

3. காலாவதியான மருந்துகளைப் பாவித்தல் காலாவதிக்காலம் என்பது மருந்துகள் பழுதடையாமல் இருக்கக்கூடிய கால எல்லையாகும். அதன் பின்னர் அவை பழுதடைய வாய்ப்புண்டு. பின்வரும் சந்தர்ப்பங்களில் காலாவதியான மருந்துகளைப் பாவிக்க வாய்ப்புண்டு.

* குறித்த ஒரு மருந்தை நீண்ட நாட்களுக்கு

வீட்டில் சேமித்து வைத்துப் பாவிக்கும் போது அவற்றின் காலாவதித் திகதி முடிவடைந்து விடலாம். இதனை அறியாமல் அம்மருந்தைத் தொடர்ந்து பாவித்தல்.

* மற்றும் மருந்துக் கடைகளில் கொடுக்கப்படும் மருந்துகளை ஆறு மாதத்துக்கு மேல் பாவிக்கக் கூடாது.

4. வயது வந்தவர்களுக்கும் (Adults) சிறுவர்களுக்கும் (Children) ஒரே அளவில் மருந்துகளைப் பாவித்தல் மருந்துகளின் அளவைத் தீர்மானிக்கும் காரணிகளில் நோயாளியின் வயது, உடல் நிறை முக்கியமானவைகளாகும். பெரும்பாலான மருந்துகள் சாதாரணமாக வயது வந்த ஒருவருக்கு வழங்கும் அளவைவிட குறைவான அளவிலேயே சிறுவர்களுக்கும், குழந்தைகளுக்கும் வழங்க வேண்டும். அதைவிடுத்து, சிறுவர்களுக்கு வளர்ந்தோருக்குக் கொடுக்கும் அளவைப் போலவே மருந்தைக் கொடுப்பது ஆபத்தாக அமையலாம்.

உண்மையில் மக்களிடையே மருந்துகள், அவற்றின் பாவனைமுறை, பக்க விளைவுகள் பற்றிய போதிய அறிவின்மையே இவ்வாறான தவறான பாவனைகளுக்கு முக்கிய காரணமாகும். மேலும் வைத்தியர்களின் போதிய ஆலோசனை இன்றி மருந்துகள் மக்களால் அதிகளவில் பாவிக்கப்படுவதற்கு பல காரணங்கள் இருக்கலாம்.

இதனால் நோயாளிகள் பல சிரமங்களை எதிர்கொள்வதோடு, அவற்றைத் தவிர்ப்பதற்காகப் பின்வரும் மாற்றுவழிகளைக் கையாளுகின்றனர்.


* மருந்துக் கடைகளுக்குச் சென்று, தமது மருத்துவரின் அல்லது மருந்தாளரின் ஆலோசனையின்றி மருந்துகளைப் பெற்றுக் கொள்கின்றனர்.

* முன்பு ஒருதடவை ஏற்பட்ட நோய்க்குப் பாவித்த மருந்தினை மீண்டும் அதேபோன்ற அறிகுறிகளுடன் ஏற்படும் வேறு ஒரு நோய்க்குப் பாவிக்கின்றனர். (பல நோய்கள் ஒரே மாதிரியான அறிகுறிகளை வெளிக்காட்டும் என்பதை அவர்கள் அறிந்திருக்க வாய்ப்பில்லை.)

* மருந்துகளை அங்கீகரிக்கப்படாத மருந்துக் கடைகளில் சென்று பெற்றுக் கொள்கின்றனர். நீங்கள் ஒரு மருந்தை வாங்கும் போது அது இந்த நாட்டில் பாவனைக்கு அங்கீகரிக்கப்பட்டதா என்பதை அறிந்து வாங்க வேண்டும். (Health Canada approved)

* வைத்தியசாலைகளில் கடமையாற்றும் வைத்தியர் அல்லாதோர், (26ஆம் பக்கம் வருக)

கிழக்கு வெளிக்கிறது



தென் தமிழத்தில் தற்போது தொடர்ச்சியாக சிங்கள அரசு நடத்தி வரும் இன அழிப்பு நடவடிக்கை னையும், மூன்று லட்சம் வரையான அப்பாவித் தமிழ் மக்கள் இடம்பெயர்க்கப்பட்டு அகதிகளாக்கப்பட்டுள்ளமையையும் கனடிய மக்களும் கனடிய அரசினரும் கவனத்துக்குக் கொண்டு வருவதற்கான நிகழ்ச்சியாக 'கிழக்கு வெளிக்கிறது' ஏற்பாடு செய்யப்பட்டிருந்தது. . கனடியத் தமிழர் பேரவையினால் ஒழுங்கு செய்யப்பட்ட இந்நிகழ்ச்சி ஸ்காப்ரோவில் கடந்த மாதம் 15ம் திகதி இடம்பெற்றது. ஆயிரத்துக்கும் அதிகமானவர்கள் திரண்டதால் பலநூறு பேர் மண்டபத்துக்கு வெளியே நிற்க வேண்டியிருந்தது. தென் தமிழ்த் தைப் பிறந்தகமாகக் கொண்ட பல தாய்மாரும் தந்தையரும் உறவுகளும் அம்மண்ணின் இன்றைய அவலத்தை விபரித்தபோது பலரும் கண்கலங்கி வெதும்பியதைக் காணமுடிந்தது. கனடிய அரசியலாளர்கள், செஞ்சிலுவைச் சவகம், சர்வதேச மன்னிப்புச் சபை ஆகியவற்றின் பிரமுகர்களும் இங்கு உரையாற்றினர்.

கனடியத் தமிழரின் ஏகோபித்த குரல்!



எஸ். பத்மநாதன் பார்வை



ஈரெண் அகவை மலர்

நிகழ்காலம், எதிர்காலம் பற்றிய தரிசனங்களை மிகவும் அழகாகவும் நேர்த்தியாகவும் தாங்கி வெளிவந்து கொண்டிருக்கும் தமிழர் தகவலின் பதினாறாவது ஆண்டுமலர், அதன் பருவம் குறித்து ஈரெண் அகவை மலராக மலர்ந்துள்ளது. 'வயது பதினாறிருக்கும் இளவயது மங்கை' என்ற பாரதியின் வரி என் மனதில் நீக்கமற நிறைந்திருக்கின்றது. பதினாறு வயது மனித வாழ்வின் முக்கிய பொலிவினை தரும் வயது. அது ஒரு இதழுக்கு கூட பொருந்துவதாக அமைகின்ற நிலையில் மலர்ந்த ஈரெண் அகவை மலர் கீர்த்தி பரப்பி கிளர்ந்த தமிழ்ப்பணியாற்றி புலவிருந்து தருகின்றது. தமிழர் தகவல் சஞ்சிகை வரலாற்றில் இம் மலர் புதிய சுவடு ஒன்றினை பதித்திருக்கின்றது.

எப்போதும் வித்தியாசமான வடிவில் மலர்களை வெளியிடும் 'அகிலன் அசோஷியேஷன்'; நிறுவனம் இம்முறையும் தமிழர் தகவல் முதன்மை ஆசிரியர் திரு எஸ். திருச்செல்வம் அவர்களது மேற்பார்வையில் பதினொரு தொண்டர்களின் இணைப்பில் ஒரு மங்களகரமான சிறப்பு மலரைத் தந்துள்ளது. பிரபல இலக்கியவாதி க.நவம் அவர்கள் தனது உரையில் குறிப்பிட்டது போன்று இம் மலரின் ஆசிரியர் "நீண்டகால பத்திரிகைத்துறை அனுபவம், அறிவு, திறமை, திட்டமிடல், தீவிர உழைப்பு, அதீத துணிவு, வைராக்கியம் நிறைந்தவர்," அவரின் நீண்ட முயற்சியின் பயனாக வெளிவந்த இம்மலர் அறிவு சார்ந்த அனைத்து தமிழர்களையும் ஆகர்சித்து நிற்கின்றது.

வருடாவருடம் வெளிவரும் மலர்களின் அட்டை படத்தில் மனிதனை பறிகொடுக்காதவர்கள் யாரும் இருக்க முடியாது. இம் மலரின் அட்டை வடிவமைப்பு ஒரு எளிமை சார்ந்த மங்களகரமான புலப்பாடு ஒன்றினை வெளிக்காட்டி நிற்கின்றது. மங்களகரத்திற்கு அடிநாதமான மஞ்சள் நிறம் அட்டையில் பொலிந்து நிற்க சிறு பகுதியில் பச்சை நிறம் பசுமையை படர விட்டுள்ளது. நடுவில் விருது பெறும் துறை சார்ந்தோர்களின் தெளிவான புகைப்படங்கள் நிரல்படுத்தப்பட்டுள்ளன. அளவு அழகு இரண்டும் நிறைந்த இப்படங்கள் பேசாமல் பேசுகின்றன. கீழ் அட்டையில் "சமூகத்துடன் இணைந்த வளர்ச்சி" (Growing with the Community) வாசகத்துடன் "எங்கள் சுவடுகளை ஆழமாகவும் நேர்த்தியாகவும் பதிப்போம்" என்ற உறுதி வரிகளும் அமைந்துள்ளன. வியப்பும் மகிழ்ச்சியும் தரும் இம்மலர் திசைமாறாத பயணம் செல்கிறது. மலரின்

வடிவமைப்பு அதன் முத்த உதவி ஆசிரியரும், தயாரிப்பு முகாமையாளருமான 'ஓறன் கிராப்ஸ்' பத்மநாதன் சசிகரன் அவர்களின் தனித்துவத்தை எடுத்தியம்பிக் காட்சி தருகின்றது.

மலரை திறந்து உட்புகுகின்ற வேளையில் முதலில் தெரிவது 'அ' என்ற எழுத்தின் கீழ் பதிக்கப்பெற்றுள்ள பன்னிரு தொண்டர்களின் உருவங்களாகும். தமிழர் தகவல் ளளர்ச்சிக்கு உறுதுணையாக இவர்கள் தமிழின் அகர எழுத்திற்கு கீழ் பதிவு பெற்றமை பெருமை தருவது. பணியாற்றும் தொண்டர்களின் புகைப்படங்கள் வெறும் படங்கள் அல்ல. அவை நன்றிக் கடனுக்கு நல்ல பதிவுகள் ஆகின்றன. கீழ் செல்கிறோம், 'இளமையின் சுவடு' என்ற தலைப்பில் பிரதம ஆசிரியர் தனது எண்ணக் குறிப்புக்களை வரைந்துள்ளது மனதில் வருடம் முழுவதும் நிறைந்துள்ள ஆதங்கங்களை நிர்ப்பும் பகுதி இதுவே தான்.

இளமையின் சுவடு



இவரது முழுமையான எழுத்துக்களில் வலம் வருவது தமிழர் தகவல் என்பது சமூக பங்காளியானது என்பது தான். தமிழர் தகவல் சமூக ஊடகமாக சுரிய பூனைப்புடன் பட்டெறிக்கும் இதழாக வளங்குவது பற்றி மிகவும் ஆணித்தரமாக குறிப்பிட்டு தொடர்ந்தும் ஒரு ஒட்டகப் பபணமாகவே இருக்கும் என்பதனையும் வெளிப்படுத்தியுள்ளார்.

இம்மலரில் 43 தமிழ்க் கட்டுரைகள், 15 இணையோர் ஆங்கிலக் கட்டுரைகள், நான்கு கவிதைகள், 6 பொதுவான ஆங்கிலக் கட்டுரைகள், 11 தகவல் குறிப்புக்கள் ஆகியவை இடம்பெற்றுள்ளன. தமிழும் ஆங்கிலமும் இணைந்துள்ள இம்மலரின் இடையே விருது பெறும் துறை சார்ந்தோர் பத்துப் பேரினதும் தகவல்கள் உள்ளடக்கியுள்ளன. இம்மலரில் சந்திக்கும் இவ் 64 எழுத்தாளர்களும் பல்வேறு துறைசார்ந்தவர்கள், ஆற்றல் நிரம்பியவர்கள், அனுபவம் உள்ளவர்கள். எல்லோரையும் ஒன்று சேர்த்தும் பார்க்கும் பக்குவம் இங்கு முழுமையான வெற்றி கொண்டுள்ளது.

இம்மலரின் முதல் சில பக்கங்கள் முக்கியமானதொரு விடயத்தினை ஆதாரமாகக் கொண்டுள்ளது. 'கனடாவுக்கு குடிபெயரும் இனக்குழுமத்தினரைப் பாதிக்கும் பாரபட்சம்' (Bias Hurting Ethnic Immigrants in Canada) என்ற தலைப்பில் ரொறன்ரோ ஸ்டாரில் ஜோர்ஜ் டையென்ஸ், விக்டோரியா எரிசன் என்போரால் எழுதப்பெற்ற கட்டுரை பிரசுரமாகியுள்ளது. அதனைப் படித்துப் பார்த்த பொழுது பல உண்மைகள் புலனாகியுள்ளன. ஆங்கிலத்தில் வெளிவந்த இக்கட்டுரையை தமிழில் மொழி பெயர்த்த திரு மணி வேலுப்பிள்ளை அவர்களின் ஆற்றல் அளவிட முடியாததொன்று. மிகவும் விளக்கமுற நேர்த்தியாக தெளிவான தமிழில் இது மொழிபெயர்க்கப் பெற்றுள்ளது. சிறுபான்மை இனக் குழுமத்தினர் பாரபட்சம் காட்டப்படும் விதம் பற்றி பல ஆதாரங்களை இங்கு காண முடிகின்றது. நிறவேற்றுமை போன்று இப்பாரபட்சம் எல்லாத் துறைகளிலும் குறிப்பாக வேலை வாய்ப்பு, பதவி உயர்வு என்பவற்றில் புறக்கணிப்பு பெறுவது, பட்டங்கள் கூட பயனற்று போவது, திறன்கள் செயலிழந்து போவது பற்றி மிகவும் நம்பகமான தகவல்களை கொண்டுள்ளது. மிகவும் முன்மாதிரியாக பதிவு செய்துள்ளமை பற்றி ஆசிரியருக்கு நன்றி கூற முடிகிறது.

தொடர்ந்து வருகின்ற பக்கங்களில் உள்ள கட்டுரைகள் வேறு வேறு துறைகள் சார்ந்தவை. வழமையாக இடம்பெறும் தமிழ்ப் பண்பாடு, மொழி, விஞ்ஞானம், அரசியல், பாடசாலை கூறுகள், சட்டம், உளவியல், முதியோர் பிரச்சனைகள், கணினி போன்ற பல்துறை சார்ந்த கட்டுரைகள் பல உள்ள. அந்தவகையில் அனுபவம், ஆற்றல் கொண்ட துறை தோய்ந்த அறிஞர்கள் அனைவரது ஆக்கங்களும் வகைப்படுத்தப்பட்டு எழுத்துப் பிழைகளற்ற முறையில் தட்டச்சு செய்து அனைவரது புகைப்படங்களையும் பதிப்பித்துள்ள விதம் மிகவும் மனம் கவரத்தக்க தொன்றாகிறது. கனடாவிலிருந்து மட்டுமன்றி வேறு நாடுகளிலிருந்தும் கட்டுரைகளைப் பெற்று இணைத்துள்ளமை பாராட்டப்பட வேண்டியதொன்றாகும். தமிழ்க் கட்டுரைகள் கலைஞர் திரு பொன்னையா விவேகானந்தன் முதல் வீடு விற்பனையாளர் கரு. கந்தையா வரை இடம்பெற்றுள்ளன. தரம், பக்கங்கள் ஆகியவை எழுதிய ஆசிரியர்களின் சுதந்திரம் ஆகும். அவர்களின் முழுமையான எண்ணங்களை மட்டுமே ஆசிரியர் கவனத்தில் எடுத்துள்ளார்.

(23ஆம் பக்கம் வருக)



வாத்திய இசை உலகின் இளைய துருவம் ரமணன்

மிருதங்க சேஷ்திர நிறுவனர், மிருதங்க ஞானவாருதி வாசுதேவன் இராஜலிங்கம் அவர்களின் மாணவன் செல்வன் ரமணன் கிருஷ்ணராஜக் குருக்களின் மிருதங்க அரங்கேற்றம் கடந்த மாதம் 22 திகதி மிசிசாகா இந்து கலாசார மண்டபத்தில் பெருவிழாவாக இடம்பெற்றது. ஏழு வயதில் முறைப்படி மிருதங்கம் கற்க ஆரம்பித்த 13 வயதுச் சிறுவன் ரமணன், தவில், கடம், கஞ்சிரா ஆகிய தோல் வாத்தியக் கருவிகளையும் வாசிப்பதில் கைதேர்ந்தவர். வாய்ப்பாட்டிலும் இளம் இசைக் கலைஞராக உருவாகி வருகின்றார் சமார் மூன்று மணி நேரம் இடம்பெற்ற அரங்கேற்றத்தின்போது வளர்ந்த கலைஞருக்கு நிகராக மிகவும் அநாயாசமாக மிருதங்கத்தைக் கையாண்டு, தமது குருவான வாசுதேவன் இராஜலிங்கம் அவர்களுக்கு பெருமை சேர்த்துக் கொடுத்தார் என்பது வெறும் புகழ்ச்சியல்ல. இடைவேளைக்குப்



பின்னர் இரு பாடல்களுக்குத் தவில் மூலம் வாத்திய இசை வழங்கி, பார்வையாளர்களை ரமணன் அசத்தி விட்டார். ரமணனின் பாடசாலை அதிபர் தமது ஆசியுரையில் ரமணனின் கற்றல் திறமைகளை வியந்து கூறி வாழ்த்தினார். பிரதம விருந்தினராகப் பங்குபற்றிய இலண்டன் வழக்கறிஞர் திரு. மு. நேமிநாதன், கௌரவ விருந்தினராகப் பங்கேற்ற 'தமிழர் தகவல்' முதன்மை ஆசிரியர் திரு எஸ். திருச்செல்வம், சிறப்பு விருந்தினராக வந்திருந்த அதிபர் பொ; கனகசபாபதி ஆகியோர் இங்கு உரைகள் நிகழ்த்தினர். ரமணனின் பெற்றோரான கிருஷ்ணராஜக் குருக்கள் - ஜானகி அம்மா தம்பதியினர் மேடைக் கலைஞர்களையும், ரமணனின் குரு தம்பதியினரையும் மதிப்பளித்துச் சிறப்பித்தனர் மூத்த ஓலிபரப்பாளர் வி. என். மதிஅழகன் நிகழ்ச்சிகளை அழகுறத் தொகுத்து வழங்கினார். (ஒளிப்படங்கள்: நவா)



யாழ். இந்து சங்கத்தினரின் கலையரசி



சொல்லப்பட்ட நேரத்துக்கு ஆரம்பம்; முக்கொடிகளின் ஏற்றம்; தொடக்கத்திலிருந்து இறுதி வரை தமிழ்த் தேசியத்துக்கு பற்றாட்டும் கலை நிகழ்ச்சிகளும் - உரைகளும், யதார்த்த நிகழ்வுகளை வெளிப்படுத்தும் தாள இசையாடல், இரத்தத்துக்கு உணர்வேற்றி சிந்தனைக்கு அறிவேற்றி இறுதியில் கண்ணீரை அருவியாக்கிய நாடகம்..... என்று அனைத்தையும் ஒரே அரங்கில் கொண்டு வந்த நிகழ்ச்சிகளின் மொத்த வடிவம் யாழ். இந்துக் கல்லூரி கனடா பழைய மாணவர் சங்கம் (ஏப்ரல் 05) வழங்கிய கலையரசி விழா. இதனைப் பற்றி குறிப்பிடுகையில் முக்கியமாகச் சொல்ல வேண்டிய இரு விடயங்கள் உள்ளன. முதலாவது, கதிரையில் வீசிவிட்டு வரும் நிகழ்ச்சி நிரலாக அல்லாமல், கல்லூரியின் நினைவுகளை இரைமீட்கும் கட்டுரைகளையும் ஒளிப்படங்களையும் தாங்கிய அற்புதமான கலையரசி மலர். அடுத்தது, கல்லூரியின் பழைய மாணவரும் மூத்த பாணவர் தலைவராக இருந்தவருமான தேசியப் பற்றாளர் பாபு கேட்டரிங் அதிபர் திரு. கந்தையா இராஜகுலசிங்கம் அவர்கள் தலைமை விருந்தினராகக் கலந்து நிகழ்த்திய காலமறிந்த உரை. விழாவில் தவிர்ந்திருக்கக்கூடிய சில அம்சங்களையும் குறிப்பிட வேண்டும். நீண்ட இடைவேளை, ஆசிரியர்களுக்கு மதிப்பளிப்பதை இறுதிவரை இழுத்தடித்தது. (பல ஆசிரியர்களும் வீடேகி விட்டனர்), புரியாத இந்திய மொழியிலான கூட்டு நடனம். இனிச் செய்ய வேண்டியது - முழு விழாவினையும் தொகுத்து டி.வி.டி ஆகக் கிடைக்கச் செய்வது. பொன்னையா விவேகானந்தன் தலைமையிலான சங்கக் குழுவினரும், நிகழ்ச்சிகளை வழங்கிய இந்துவின் இரு தலைமுறையினரும் பாராட்டுக்குரியவர்கள்



ஒளிப்படங்கள் :

- 2007



கோகுலன்



கனடிய தின வைபவத்தை முன்னிட்டு தமிழர் தகவல் பத்தாவது ஆண்டாக நடத்தும் பாடசாலை மாணவர் விவேகப் போட்டி

முதலாம் பரிசு: Sabesan's Choice சபேசன் வழங்கும் தங்கப் பதக்கம்
அனைத்துக்கும் சரியான விடையளிக்கும் அனைவருக்கும் பரிசுகள் உண்டு

விடைகள் கிடைக்க வேண்டிய இறுதி நாள்: 2007 ஜூன் 15

ஐ"லை மாதம் முதலாம் திகதி வரும் கனடா தினத்தை முன்னிட்டு 'தமிழர் தகவல்' வருடாந்தம் நடத்தும் மாணவர் விவேகப் போட்டியில் கனடாவின் எந்தப் பாகத்திலுமுள்ள பாடசாலைகளில் கல்வி கற்கும் மாணவர்களும் பங்கு பற்றலாம். விடைகள் மாணவரால் தமிழில் மட்டும் எழுதப்பட வேண்டும். விடையுடன் சேர்த்து மாணவரின் முழுப்பெயர், வயது, கல்வி கற்கும் பாடசாலையின் பெயர், வகுப்பு, வீட்டு முகவரி, வீட்டுத் தொலைபேசி இலக்கம் ஆகியவைகளையும் தவறாது எழுத வேண்டும். போட்டி தொடர்பான கடித/தொலைபேசித் தொடர்புகள் எதுவும் ஏற்கப்படாது.

விடைகள் அனுப்ப வேண்டிய முகவரி:

Canada Day Quiz Contest - 2007

P.O.Box - 3, Station - E, Toronto, Ontario. M4Y 2L4.

போட்டிக்கான கேள்விகள்

1. கனடியப் பிரஜாவுரிமை உருவாகி இப்போது எத்தனை வருடங்கள்? அதற்கு முன்னர் கனடிய மக்கள் எந்த நாட்டுப் பிரஜாவுரிமை உடையவர்களாகக் கருதப்பட்டனர்?
2. ஒன்ராறியோ மாகாண சபைக்கான அடுத்த தேர்தல் எப்போது நடைபெறவுள்ளது?
3. தமிழர் தகவல் ஈரெண் அகவை மலரில் எத்தனை இளையோரின் ஆக்கங்கள் இடம்பெற்றுள்ளன.?
4. 1954 நவம்பர் 26ம் திகதி தமிழருக்கு முக்கியமான நாளாக அமைவது எதனால்?
5. 2007ன் உலகச் செல்வந்தர் வரிசையில், கனடிய தொலைக்காட்சி நிறுவனமொன்றின் தலைவரும் உள்ளார். அவரது பெயர் என்ன? அல்லது, அந்தத் தொலைக்காட்சி நிறுவனத்தின் பெயர் என்ன?
6. கியுபெக் மாகாண முதலமைச்சரின் பெயர் என்ன? எந்தக் கட்சியைச் சேர்ந்தவர்?
7. ஐரோப்பிய ஒன்றியத்தில் (European Union) அங்கம் வகிக்கும் நாடுகளின் எண்ணிக்கை எவ்வளவு?
8. கனடிய கவர்னர் ஜெனரல் Michaëlle Jean எந்த நாட்டில் பிறந்தவர்?
9. கனடாவிலுள்ள தொழிற்றுறையாளர்களில் பொதுமக்களின் அதிகூடிய நம்பிக்கையைப் பெற்றுள்ள தொழிற்றுறையாளர்கள் யார்?
10. கனடியத் தமிழர்களின் ஒருமித்த குரலாகச் செயற்படும் அமைப்பின் பெயர் என்ன?



ஆஸ்திரேலியாவில் கால் நூற்றாண்டு காலம் இனப் பணியாற்றி திமீர் மரணமடைந்து, தேசியத் தலைமையால் மாமனிதர் மதிப்பளித்து சிறப்புச் செய்யப்பட்ட தில்லைநடராஜா ஜெயகுமார் அவர்களுக்கான சேவை பாராட்டு அமைதி வணக்க நிகழ்வு ஸ்காப்பரோ கந்தசாமி கோவில் அரங்கத்தில் நடைபெற்றது. பல்வேறு அமைப்புகளிக் பிரதிநிதிகளும், சமூக சமயப் பிரமுகர்களும் ஊடகவியலாளர்களும் மாமனிதரின் சேவைகளை வியந்து உரையாற்றினர். வைபவத்தின் சில காட்சிகளை இங்கு ஒளிப்படங்களாகக் காணலாம்.



ஆறு நாட்கள் அடையாள உண்ணாவிரதம்



தமிழர் தாயகத்தில், குறிப்பாக கிழக்கில் தமிழ் மக்கள் படும் சொல்லொணாத் துயரினை எடுத்தியம்பவும், கனடிய அரசின் கவனத்தை ஈர்க்கும் வகையிலும் சமாதானப் பிரியரும் சமூகவியலாளருமான கலாநிதி சிறீபவன் சிறீஸ்கந்தராஜா அவர்கள் ரொறன்ரோவில் தமது இல்லத்தில் ஆறு நாட்கள் உண்ணாவிரதம் இருந்தார் ஆறு நாட்கள் இடம்பெற்ற இந்த உண்ணாவிரத முடிவுநாள், ஸ்காப்பரோ கந்தசாமி கோவில் மண்டபத்தில் பல்மத பிரார்த்தனைகளுடன் கூடிய நிகழ்ச்சியாக இடம்பெற்றது. றிச்மன்ட் இந்து ஆலய அறங்காவலர் திரு. நா. சிவலிங்கம் அவர்கள் வைபவத்துக்குத் தலைமை தாங்கினார். சமூக உணர்வாளர் வே. தங்கவேலு தம்பதிகள் பிரசாதம் வழங்கி வைபவத்தை நிறைவு செய்தனர்.



FUTURE WAY
FINANCIAL SERVICE INC.

Mortgage & Re-Financing

- Mortgage Insurance ஈட்டுக்கடற் காய்றுதி
- Permanent Life Insurance நிரந்தர ஆட்காய்றுதி (10, 20 வருடத்தில் ஈ.ஈ. முடிக்கலாம்)
- Critical Illness கடுமையான நோய் வருமுன் காக்கும் காய்றுதி (எனது உயிரை காட்டுகிறேன் பயணம் பெறலாம்)
- Non Medical Life Insurance வைத்தியப் பரிசோதனையற்ற காய்றுதி
 - Travel Insurance பிரயாணக் காய்றுதி
 - R.R.S.P. ஒய்வூதிய சேமிப்புத் திட்டம்
 - R.E.S.P. சிறுவர் கல்வி சேமிப்புத் திட்டம் (அரசு மானியம் 20%-40% + ஈது நிதியை வழங்கும் 15% மேலதிக கிடைப்பலாம்)

பல்வேறு முன்னணி நிறுவனங்களிடமிருந்து தெரிவு செய்யப்பட்ட மிகக் குறைந்த கட்டணத்தில் உங்கள் குடும்ப வருமானத்திற்கேற்ப காய்றுதி செய்து தரப்படும்
www.bank24.ca

Compare Our Guaranteed 10 year Renewable Rates for your self

Age	100,000		250,000		500,000	
	Male	Femal	Male	Female	Male	Female
30	11.16	9.00	18.00	13.28	27.00	18.00
35	11.16	9.81	19.35	15.53	28.35	22.05
40	13.86	11.70	23.40	19.35	39.50	28.35
45	17.46	13.95	33.53	24.53	58.05	39.60
50	23.22	18.45	46.58	35.33	86.50	59.85

Source: Life guide January 2007

Non smoker Monthly Rates. Rates may vary depending on health
7100 Woodbine Ave., Suite 101, Markham, ON, L3R 5J2 (Steele and Woodbine)

Direct: 416.803.6500

Please Note: Advertising companies no soliciting

Are you tired of paying too much for your insurance?



Investment, insurance & Financial Advisor

Haran Thava

‘குட்டி’ யாழ்ப்பாணத்தில் தேர்தல் காய்ச்சல் ஆரம்பம்

கனடிய நாடாளுமன்றம் எப்போது கலைக்கப்படும் என்பது எவருக்கும் தெரியாது. ஆனால் ‘குட்டி’ யாழ்ப்பாணம் என அழைக்கப்படும் ரொறன்ரோ நகரின் பார்ளிமென்ட் - வெலஸ்லி பகுதியில் தேர்தல் காய்ச்சல் ஆரம்பமாகிவிட்டது. ரொறன்ரோ மத்திய தொகுதியில் நீண்ட காலம் எம். பியாகவிருந்தவரும், லிபரல் அரசில் முக்கிய அமைச்சுப் பதவிகளை வகித்தவருமான பில் கிரஹாம் அரசியலிலிருந்து ஓய்வு பெறுகின்றார். காலியாகும் இத்தொகுதியில், ஒன்றாயியோவின் முன்னைய என். டி. பி அரசின் முதல்வரும், அண்மையில் லிபரல் தலைவர் பதவிக்குப் போட்டியிட்டு தோல்வி கண்டவருமான பொப் றே லிபரல் அபேட்சகராகப் போட்டியிட முன்வந்துள்ளார். இத்தொகுதியிலேயே ‘குட்டி’ யாழ்ப்பாணமும் உள்ளது. இங்கு கணிசமாகத் தமிழர் வாக்குகள் உள்ளன. இதனால் திரு. பொப் றே அவர்கள் இத்தொகுதியின் மாகாண சபை உறுப்பினரும் ஒன்றாயியோ துணை முதல்வருமான ஜோர்ஜ் ஸ்மிதர்மன் சகிதம் தமிழர்களைச் சந்திக்கும் குறாவளிச் சுற்றுலா ஒன்றினை அண்மையில் மேற்கொண்டார், இங்குள்ள முத்துவிநாயகர் ஆலயம், பிரபல தமிழ் வர்த்தக மற்றும் உணவு நிலையங்கள், தமிழ் முதியோர்-இளையோர் சந்திப்புகளில் அன்று இவர் ஈடுபட்டார். இதன்போது எடுக்கப்பட்ட சில காட்சிகள் இப்பக்கத்தில்.

(ஒளிப்படங்கள்: தங்கராசு)



யசோ சின்னத்துரை
கனடிய சட்டத்தரணி

The Law Offices of

Yaso Sinnadurai
Barrister & Solicitor, Notary Public

Tel: 416 265 3456

Fax: 416 265-2770

2100 Ellesmere Road, Suite 202, Scarborough ON M1H 3B7 (Markham & Ellesmere)

வீடு

காணி

வர்த்தகச் சட்டம்

REAL ESTATE LAW

RESIDENTIAL &

COMMERCIAL

BUSINESS LAW



RESP SAVINGS PLAN

கல்விச் சேமிப்புத் திட்டம்

Your are eligible to apply for and Education Savings Grant of up to \$7,200 per child

Your savings are more safe and secure

Your can start with a small amount

it's a more flexible plan

EDUCATION IS
A GREAT GIFT FOR
YOUR FUTURE GENERATIONS

உங்கள் பிள்ளைகளின்
கல்விக்கான சேமிப்பு உங்கள்
எதிர்கால துணைபுறக்கான முதலீடு

WWW.KERUDAVIL.COM

INCOME TAX PREPARATION

Personal Income Tax
Small Business Income Tax
Computerized Returns



S. Ganthiy
B.A. Srilanka
Enrollment Officer

416. 841. 1866
416. 955. 9303
E.mail: ganthiy@rogers.com

லட்சத்துக்கு மேல் ஊதியம் பெறும் அரச ஊழியர் தொகை அதிகரிப்பு!

ஒரு லட்சம் டாலருக்கு மேல் வருடாந்த ஊதியம் பெறும் அரச ஊழியர் தொகை 24 வீதம் அதிகரித்துள்ளதாக ஒன்றாயியோ மாகாண அரசாங்க வருட அறிக்கை தெரிவிக்கின்றது. இந்த பிரகாச எண்ணிக்கையானது கடந்த வருடத்தில் 6,529 இனால் அதிகரித்து 33,988 ஆகியுள்ளது. கடந்த வருடத்தில் ஏற்பட்ட பாரிய இயற்கை அனர்த்தம் காரணமாக ஒரு இலட்சத்திற்கு அதிகமாக வேதனம் பெறும் Hydro One நிறுவன ஊழியர்களின் எண்ணிக்கை 72 வீதத்தினால் அதிகரித்துள்ளதாக அந்நிறுவனம் தெரிவித்துள்ளது. Caledonia பகுதியில் அமைதி நிலையை காப்பதற்காக ஒன்றாயியோ மாகாண பொலிஸ் சேவையில் ஏற்பட்ட அதிகரித்த வேலை நேரம் காரணமாகவும், சம்பள உயர்வு காரணமாகவும் இவ்வயர்வு ஏற்பட்டுள்ளதாக தெரிவிக்கப்பட்டுள்ளது. இந்த உயர் ஊதிய பட்டியலில் மாகாண அமைச்சரவை, அரச சட்ட அமைப்பு, அத்தியாவசிய சக்திவன் நிறுவனம், மற்றும் அரச உதவியாக பெருமளவு பணத்தை பெறும் நிறுவனங்கள் இடம்பெறுகின்றன. மின்சாரசபை உயர் அதிகாரிகளே இதில் தொடர்ந்தும் முதன்மை வகிக்கின்றனர். ஒன்றாயியோ லொத்தர், விளையாட்டு சபை - 2003 இலிருந்து 60 வீத அதிகரிப்பை கண்டுள்ளது. இந்த ஆறு இலக்க ஊதிய வளர்ச்சி அதிகமாக மின்சாரசபை, பல்கலைக்கழகம் மற்றும் உள்ளூராட்சி பிரிவுகளிலேயே இடம்பெற்றுள்ளது.

ஈரெண் அகவை மலர்

அத்தனை எழுத்தாளர்களுக்கும் அவர்களது எழுத்துக்களுக்கும் தமிழ் நல்லுலகம் கடமைப்பட்டுள்ளது.

இளையோர் பக்கம் அனோஜினி குமாரதாசன் முதல் சங்கர் தம்பிராஜா வரையில் பல தலைப்புகளில் கட்டுரைகள் உள்ளன. தற்காலத்துக்கு ஏற்ற தலைப்புகள் தெரிவு செய்யப்பட்டு ஆங்கில மொழியில் மிகவும் சுருக்கமாக எழுதப்பெற்ற கட்டுரைகளே இவைகள். ஒவ்வொரு மலரிலும் புதிய எழுத்தாளர் இணைந்து வருகின்றமை பெருமை சேர்க்கிறது. ஆங்கிலமொழியில் புலமைத்துவம் பெறப்போகும் இவ் இளவயது எழுத்தாளர்கள் எதிர்காலத்தில் பிரகாசிக்கப் போகின்றார்கள். ஆங்கில கட்டுரைகள் அன்றன் கனகசுரீயர் முதல் செல்லா திரு வரையில் இடம்பெற்றுள்ளன. இவர்களது ஆற்றல்கள் இக்கட்டுரைகளில் புலனாகியுள்ளன. இவ் 64 எழுத்தாளர்களுக்கும் என்றும் தமிழுலகு பாராட்டுதல்களை வழங்கும்.

இம்மலரில் மனம் கொளத்தக்க பகுதியாக உள்ள சில சதுரங்கங்களுக்குள் எழுதப்பட்டுள்ள முக்கிய தகவல் குறிப்புகள் ஆகும், ரொறன்ரோவின் வரலாறு முதல் வாகை வெற்றி வாகை வரையில் பல செய்திகள் தொகுக்கப்பட்டுள்ளன. வேண்டிய தகவல்களையும், செய்திகளையும் எதிர்கால சந்ததி மறந்து போகாமல் இருப்பதற்கு மீளவும் நினைவு கூரப்பட்டுள்ளது. இம்மலருக்கு மேலும் அணி சேர்ப்பவை இவை. 147ம் பக்கம் முதல் 157ம் பக்கம் வரை இவ்வருடம் விருது பெறும் பதின்மர் பற்றிய முக்கிய கட்டுரைகள் இடம்பெற்றுள்ளமை முனைவர் நா. சுப்பிரமணியன் முதல் நளா பாலராஜன் முதல் இதில் இடம்பெற்றுள்ளனர். இரண்டு மூன்று சொற்களுக்குள் அழகிய வார்த்தைகளில் தலைப்புகள் பதிவு பெற்றுள்ளன. இது ஆசிரியரின் மிகுந்த அவதானத்துடன் கூடிய சிந்தனைக்கு மெருகூட்டி நிற்கிறது. இது தயார் செய்யப்படுவதில் பெரிதும் உதவியளித்த தமிழர் தகவல் இணையாசிரியர் றஞ்சி திரு நேர்த்தியாக இதனை தயாரித்துள்ளார்.

இம்மலர் தயாரிப்பதிலும், விருது வைப்பதிலும் பங்குபெற்றுள்ள வர்த்தகர்களின் விளம்பரங்களை மிகவும் நேர்த்தியாக இம் மலரில் காண முடிகிறது. பிரதான விருதுக்கு உதவிய புரவலர்களான வர்த்தகர்கள், இளையோர்களுக்கான விருதுக்கு உதவியவர்கள் என்போர்களை பிரதான முகப்பு அட்டையின் உட்புறத்திலும் இறுதி அட்டையின் உட்புறத்திலும் வெளிப்புறத்திலும் காண முடிகிறது. தெளிவான சதுரங்கங்களுக்குள் சிலவும், தனியாக சிலவும் பதிக்கப் பெற்றுள்ளன. வர்த்தக நெஞ்சங்களை என்றும் மகிழ்ச்சியப்படுத்தும் பதிவு இவை.

கடந்த பதினைந்து ஆண்டுகளாக புதுமையும், நிறைவும் கொண்ட ஆண்டு மலர்களை வெளியிடும் தமிழர் தகவல் நிலையம் இம் முறையும் பதினாறாவது ஆண்டு மலராக ஈரெண் அகவை மலராக வெளியிட்டு பெருமை சேர்த்துள்ளது. படிமுறை வளர்ச்சி, கவர்ச்சி, ஒழுங்கமைப்பு, மொழிபெயர்ப்பு என்பவற்றில் நிறைவு தரும் இம்மலர் சர்வதேச தமிழர்களுக்கு ஒரு வழிகாட்டியாகவும், கனடிய தமிழர்களுக்கு ஒரு ஆவணமாகவும் விளங்குகின்றது.



சிந்தனைப் பூக்கள்

எஸ். பத்மநாதனின் தொடர்

12

சிட்டுக்களே வாருங்கள்!

உங்கள் வாழ்வின் பல்வேறு முன்னேற்றங்களுக்கும் காரணமான இலக்குகள் (Goals) பற்றிய சிந்தனையே இந்த தடவை உங்களுக்கான அறிவுறுத்தலாகும். நீங்கள் அவற்றைப் பற்றி தீவிரமாக சிந்தியுங்கள்.

வெற்றி பெற்ற எவரும் இலக்குகள் பற்றிய தெளிவான எண்ணத்தை நிறையவே கொண்டிருந்தார்கள்.

நீங்கள் சிறிய சிட்டுக்கள் என்பதால் உங்கள் இலக்குகள் உங்களுக்காகவே இருக்கட்டும். 'C' புள்ளியிலிருந்து 'B' புள்ளிக்கு உயர்த்துவது, ஒரு ஈருளி வாங்க பணம் சேர்ப்பது, குறிப்பிட்ட எண்ணிக்கையில் நூல்களை சேர்ப்பது எல்லாமே இலக்குகள் தான். இதனை தெளிவாக தயாரியுங்கள்.

மூன்று வகையான இலக்குகள் உங்கள் வாழ்வில் உள்ளன என்பதனை புரிந்து கொள்ளுங்கள். குறுகிய காலம், இடைக்காலம், நீண்ட காலம் என இவற்றை வகைப்படுத்தலாம்.

இவற்றினை நடைமுறைச் சாத்தியமாக மாற்றுவது உங்கள் திறமையாகும் முடியாத இலக்குகள் பற்றி சிந்திக்காதீர்கள்.

சிட்டுக்களே! உங்கள் இலக்குகளை ஒழுங்கு செய்த பின்பு அவற்றினை எழுதுங்கள். பின்பு விளங்கப்படுத்துங்கள். குறுகிய கால இலக்குகளே முதலில் நிறைய தெரியும். விளைவுகளை விரைவில் பெற அவற்றினை உடனே தொடங்குங்கள்.

அதுமட்டுமல்ல பெற்றோர்களுடன் அதுபற்றி உரையாடுங்கள். ஆசிரியர்களுடனும் பேசுங்கள். முழுமையாக உங்கள் மனதினை அதில் செலுத்துங்கள்.

உங்கள் இலக்குகளை புலனாகக் கூடிய இடத்தில் வைப்புகள். முன்னேற்றம் வரும்போது அவற்றினை மீள மீள வாசியுங்கள். சிலவேளைகளில் இலக்குகளை அடைய முடியாதவிடின் புதிய வழிமுறைகளை கண்டறியுங்கள்.

அந்தந்த இடத்தில் அவற்றினை காட்சிக்கு வைப்புகள். உதாரணமாக பியானோ வாத்தியத்தில் புதிய பாடங்களை கூட்ட வேண்டுமெனில் அங்கேயே எழுதி வைப்புகள். உங்கள் இலக்குகளை தெளிவாக வகைப்படுத்துங்கள்.

காலத்திற்கு காலம் உங்கள் இலக்குகளை சரிபார்த்துக் கொள்ளுங்கள். சிலவேளைகளில் முக்கியத்துவம் இல்லாத இலக்குகளை அவற்றிலிருந்து நீக்கி விடுங்கள். இலக்குகளை மாற்றுங்கள் ஆனால் அவற்றினை அடைய தவறி விடாதீர்கள்.

இலக்குகளை ஒழுங்கு செய்து அதற்காகவே நீங்கள் செயல்பட்டு இறுதியில் வெற்றிகரமாக மாற்றும்போது மிகவும் மகிழ்ந்து போவீர்கள்.

உங்கள் வாழ்வு முழுவதும் வெற்றிகரமாக மாற்றிட இவ் இலக்குகளை ஒழுங்கு செய்தல் அதற்கான நம்பிக்கையை வளர்த்தல் சரியான பாதையில் தொடர்தல் மிகவும் முக்கியமாகும்.

அன்பான சிட்டுக்களே! உங்கள் இலக்குகள் உயர்வானவையாக இருக்கட்டும்.

மீண்டும் சந்திப்பேன்.

The Law office of
GARY
Anandasangaree

416 321 1100

Gary Anandasangaree
Barrister and Solicitor

10 Milner Busines Court
Suite: 210
Toronto, ON. M1B 3C6

Phone: 416 321 1100
Fax: 416 321 1107
gary@galaw.ca





Dr. Shan A. Shanmugavadivel & Associates

டாக்டர் அ. சண்முகவடிவேல்

* Orthodontics * Implants * Cerec Crowns

பற்களை ஒழுங்கு செய்தல், 'இம்பிளான்ற்' சிகிச்சைகளில் கனடாவில் பயின்ற பல வருட அனுபவமுள்ள குடும்ப பல் வைத்தியர்.

RAINBOW VILLAGE DENTAL OFFICE

2466 Eglinton Avenue East, Unit:7
Scarborough, Ontario. M1K 5J8
Monday to Saturday
Near Kennedy Subway (Rainbow Village Building)

(416) 266 5161

Main Square Dental Office

7-2575 Danforth Avenue
Toronto, Ontario. M4C 1L5
Mon, Tues, Wedn, Thurs, Fri, Sat & Sun
Near Main Subway
Dr. Shan - (Wedn), Dr. Kalachelvan (Thurs & Sun)
(Free consultations on alternate Sundays)

(416) 690 0121



UNEMPLOYED?

Are You Receiving EI...?
Contact Us for HRDC Funding Details

Employers need skilled people in

- Early Childcare Assistant (ECA)
- Computerized Accounting
- A+ (Computer Assembly & Repair)
- Network Engineering
- Personal Support Worker (PSW)
- Business Administration
- QA/Software Tester

job ready
in 3 -6 months

Kennedy & Sheppard
(North East Corner)
301 - 2347 Kennedy Road
Tel: **416-321-9911**

ComputeK College
of
BUSINESS • HEALTH CARE • TECHNOLOGY

Kennedy & Eglinton
(Above Public Library)
248 - 2390 Eglinton Ave. E.
Tel: **416-285-9941**



எஸ். காந்தி

9

வெள்ளிப் பணம் - டாலர்

இன்று பொதுவாக எமது சமூகத்தில் பெரும்பாலான மாணவர்கள் கல்லூரிகளிலும், பல்கலைக்கழகங்களிலும் கல்வி பெற்று வருகின்றார்கள். அவர்கள் தாம் சார்ந்த துறைகளில் கல்வியில் சாதனை படைத்து எல்லா துறைகளிலும் கஞ்சிக்குப் பயறு போட்டது போல் எம் மாணவர்களைப் பார்க்கும் போது மனதுக்கு மட்டற்ற மகிழ்ச்சியை கொடுக்கின்றது.

இப்படியாக இருக்கின்ற போது வணிகத் துறையில் கல்வி பயிலும் மாணவர்களை தவிர்த்து ஏனைய கற்கை நெறிகளை மேற்கொள்ளும் பெரும்பாலான மாணவர்களுக்கு தாம் வருமானவரிப் பத்திரம் பூர்த்தி செய்வதின் அவசியமும் அதனால் கிடைக்கும் நன்மைகள் பற்றியும் அறிந்திருக்கவில்லை என்பதனை அனுபவரீதியாக அறிந்ததின் விளைவே இக்கட்டுரையின் ஆக்கமாக அமைகின்றது.

மாணவர்கள் ஒவ்வொரு வருடமும் தமது வருமானவரிப் பத்திரத்தினை பூர்த்தி செய்தல் அவசியமானது.

(1) உங்கள் கல்விக் கட்டணம் (Tuition Fee) நீங்கள் படித்து முடித்த பின்னர் உயர்ந்த ஊதியத்தில் வேலை பார்க்கும் போது கூடுதலான வரிப்பணத்தினை மீள்ப் பெறும் சாத்தியம் உண்டு.

(2) உங்கள் பெற்றோர் கூடிய வருமானவரி செலுத்துபவர்களாக இருந்தால் அவர்களுக்கு கூடிய வரி மீள்ப் பெறுவதற்கு உதவ முடியும்.

(3) நீங்கள் பகுதி நேரவேலை செய்து கொண்டு படிப்பவராக இருந்தால் உங்களுக்குரிய இளைப்பாற்று சேமிப்புத் திட்டத்தினை மேற்கொள்வதற்கான வசதியை (Accumulate RRSP Room) அதிகரித்து செல்ல முடியும்.


(4) கடந்த வருடம் அரசாங்கம் அறிமுகப்படுத்திய இன்னொரு விடயம் மாணவர்கள் வாங்கும் பாடநூல்களுக்கான வரிக்கழிவுகளை (Text Book Tax Credit) பெற முடியும்.

(5) பொதுப் போக்குவரத்து சேவையை பாவிக்கும் மாணவர்கள் மாத்திரமல்ல எல்லோருமே வரிக்கழிவினை (Tax Credit) பெறும் வசதியினை கடந்த வருடம் (2006) வரவு செலவுத் திட்டத்தில் அரசாங்கம் அறிமுகப்படுத்தியுள்ளது.

மேற்கூறப்பட்ட விடயங்கள் மிகவும் எளிமையாகவும் சுருக்கமாகவும் சொல்லப்பட்டிருக்கின்றது. இதனைப் பற்றிய விரிவான விளக்கங்களைப் பெறுவதாயின் உங்கள் வருமானவரிப் பத்திரம் பூர்த்தி செய்பவர்களுடன் தொடர்பு கொண்டு பெற்றுக் கொள்வது சிறந்ததாக அமையும்.

எமக்குத் தேவையான தகவல்களை அறிந்து வைத்திருப்பது அறிவியலில் ஒரு அம்சமாகின்றது. அதுமாத்திரமல்ல அது எவ்வாறு எல்லோரும் உள்வாங்கும்படியாக படைப்பது முக்கியமாகின்றது. அடுத்த இதழில் சந்திப்போம்.

Sabesan's Choice!



விருது பெற்ற
தொழிற்றுறை நிபுணர்

வீடு திருத்தம்
மற்றும் நிலக் கம்பளம்
பொருத்தும் வேலைகளில்
தன்னிகரற்றவர்!

சபேசன்

ஒருமுறை

தொடர்பு கொண்டால்

பலன் புரியும்!

416 605 1990

R&S Auto Sales

Top Quality Used Car Dealer


வங்கியால் உடமைப்படுத்தப்பட்ட
வாகனங்களை விற்பது
எங்கள் விசேட திறன்!

28 ஆண்டுகள் அனுபம்!



RADHA

HONDA
TOYOTA
GM-MINI VANS



**ON THE SPOT
FINANCING**

4362 Sheppard Ave. East
at Brimley

Tel: 416 412 3838

மருந்துகளின் தவறான பாவனை..

தாம் வைத்தியசாலையில் மருந்துகள் பற்றி பெற்றுக் கொண்ட அனுபவத்தினூடாக தமக்கும் தமது உறவினர்களுக்கும், மருந்துகளைத் தாமே சிபாரிசு செய்தல்.

மேற்சுறப்பட்ட வழிமுறைகளில் பெரும்பாலானவை மக்களைத் தவறான மருந்துப் பாவனைக்கே இட்டுச் செல்கின்றன. எனவே இத்தகைய தவறான மருந்துப் பாவனையினால் அதனைப் பாவிக்கும் நோயாளி மட்டுமல்ல, வைத்தியர்களும் பெரும் சிரமங்களை (விளைவுகளை) எதிர்கொள்கின்றனர். அவற்றில் சில,

1. மருந்துகளை அதிகளவில் உள்ளெடுக்கும் போது அவை நச்சுத்தன்மையாக மாறி உடலுக்குத் தீங்காகலாம். சாதாரணமாக நாம் பாவிக்கும் Tylenol போன்ற வில்லைகளை மிக அதிகளவில் எடுக்கும் போது அவை சிறுநீரகம், ஈரல் போன்றவற்றைப் பாதித்து இறுதியில் இறப்பை ஏற்படுத்தலாம். மருந்துகளைப் பாவிக்கும் போது எப்போதும் நிறைய நீர் மற்றும் ஆகாரம் உட்கொள்ள வேண்டும்.
2. மருந்துகளை வைத்திய ஆலோசனையின்படி, தொடர்ச்சியாகக் குறித்த நாட்களுக்குப் பாவிக்காது இடைநிறுத்துவதால், நோய் மீண்டும் மீண்டும் வர வாய்ப்பு உண்டாகின்றது.
3. பொதுவாக எந்த மருந்தினையும் அதிகளவில் எடுக்கும்போது வாந்தி, தலைச்சுற்று, வயிற்று நோ, வயிற்றுளைவு, தலையிடி என்பன ஏற்படலாம்.
4. ஒரே மருந்தை ஒரே மாதிரியான நோயைக் கொண்ட எல்லா நோயாளிகளும் பாவிக்க முடியாது. ஏனெனில் சில மருந்துகளுக்குச் சில நோயாளிகள் ஒவ்வாமை இயல்பை (Allergic reaction) வெளிக் காட்டுவர். இதனால் உடலரிப்பு, தலைச்சுற்று, மயக்கம் என்பன ஏற்படலாம். எனவே வைத்திய ஆலோசனையின்படியே இம்மருந்துகளைப் பாவிக்க வேண்டும்.
5. கர்ப்பிணித் தாய்மார் தாம் விரும்பியவாறு மருந்துகளைப் பாவிக்கும் போது அவற்றுள் சில மருந்துகள் கருப்பையில் உள்ள குழந்தையைக் குருதி மூலம் சென்றடைந்து அக்குழந்தையின் வளர்ச்சியைப் பாதிக்கச் செய்யும். இதனால் உடல் வளர்ச்சி, மூளை வளர்ச்சி குன்றிய அங்கவீனமான குழந்தைகள் பிறக்க வாய்ப்புண்டு. எனவே மருந்துவரின அல்லது மருந்தாளரின் ஆலோசனை இன்றி இம் மருந்துகளைக் கர்ப்பிணித் தாய்மார் பாவிப்பதை நிறுத்திக் கொள்ள வேண்டும்.

இந்த கனடா நாட்டில் பல மருந்துகள் மருந்தாளரின் (pharmacist) அங்கீகரிப்புடன் பாவிக்க முடியும். இந்நாட்டில் மருந்தாளர் மருந்துகளை உங்களுக்கு வழங்கும்போது அதற்குரிய ஆலோசனைகளும், பாவனை முறைகளும் உங்களுக்கு விவரித்து சொல்ல வேண்டும். வைத்தியரிடம் மட்டும்தான் நீங்கள் இந்த ஆலோசனைகளைப் பெற வேண்டும் என்பதில்லை. வைத்தியர் எழுதுவதைக் கூட மருந்தாளர் சரிபார்த்து, பக்க விளைவுகள் விளங்கப்படுகின்ற, நீங்கள் எடுக்கும் மற்ற மருந்துகளுடன் ஏதும் interaction இருக்கிறதா என்று பார்த்து உங்களுக்குக் கொடுக்க வேண்டும். இதற்காகத்தான் உங்கள் மருந்தாளரையும் ஒரே மருந்தாளராகவும், குடும்ப மருந்தாளராகப் பாவிப்பது மிகவும் அவசியம். எனவே இத்தகைய விளைவுகளிலிருந்து நாம் விடுபட வேண்டுமாயின், மருந்துகளை கவனயீனமாக, தவறான வழிகளில் பாவிப்பதை நிறுத்தி வைத்திய/மருந்தாளரின் ஆலோசனையுடன் அவர்கள் கூறுகின்றவாறு பாவிப்பது சாலச் சிறந்ததாகும்.

கலைத்துறையிலும்...

உறுப்பினர், தேனீர்ச்சாலைப் பொறுப்பாசிரியர், மாணவர் தலைவர் குழுப் பொறுப்பாசிரியர். ஒழுங்காட்சிப் பொறுப்பாளர் எனும் பொறுப்புக்கள் என் தலைமேல் விழுந்தன. திரு கார்த்திகேசு அவர்கள் இடமாற்றம் பெற்று கல்வி வெளியீட்டுத் திணைக்களம் சென்றதும் அவர் வகுத்த பொறுப்புக்களில் உயர்தர மாணவமன்றமும், பெற்றோர் ஆசிரியர் சங்கச் செயலாளர் பதவியும் என்னிடம் வந்தன. எம்மைத்தவிர அதிபர் அவர்கள் பெரிதும் நம்பிக்கை வைத்தவர் திரு வே.தியாகராசா. இப்பொழுது ஆஸ்திரேலியாவிலே வாழ்கின்ற தியாகராசா ஆசிரியரைப் பொறுத்தனவிலே அவர் அதிபர் ஐயரத்தினத்தை தெய்வமெனப் பூசிப்பவர். அவருக்கு அதிபர் மேலுள்ள பக்தியை நான் மாணிக்கவாசகர் பெருமானுக்குச் சிவபெருமானுக்குமிடையான பக்தியோடு ஒப்பிட்டு அவரிடம் சொல்வது வழக்கம்.

அதிபர் மிகவும் சாமர்த்தியசாலி. தனது ஒரு புன்முறுவல் ஒன்றினாலேயே மற்றவர்களை ஆட்கொள்ளும் திறமை மிக்கவர் இரு பக்கக் கன்னங்களிலும் காணப்படும் குழிகள் அந்த அழகுக்கு மெருகூட்டுபவை. "அவருடைய ஒரு புன்னகை ஆயிரம் போர்க் கப்பல்களை கடலுள்ளே அழக்கும் சாதுரியம் மிக்கது" என பலாலி ஆசிரியர் கலாசாலையில் ஆங்கிலப் போதனாசிரியராக இருந்த N.R. கந்தையா அவர்கள் மகாஜனாவில் கல்வி புகட்டியபின் நீங்கிச் செல்கையில் பேசிய பேச்சில் குறிப்பிட்டது நூற்றுக்கு நூறு உண்மை. அதிபர் ஆலோசனை பெறுவது இரு வேறு வகையாக இருக்கும். எம்மைத் தனித்தனியே முலை முடுக்குகளில் தற்சமயம் சந்திப்பது போலச் சந்தித்து ஆலோசனை பெறுவார். தனது கருத்தினையும் சொல்லுவார். இறுதியாக இதில் ஏற்றதனைத் தேர்ந்து எடுப்பார். மற்றைய முறை, தனது அலுவலகத்திலே எல்லோரையும் அழைத்து ஆலோசிப்பார். இது அனேகமாக ஆசிரியர் குழாம் சம்பந்தப்பட்டதாக இருக்கும். இத்தீர்மானம் ஆசிரியர் குழாத்தின் அங்கீகாரத்தை இதன் மூலம் கலபமாகப் பெறும். (ஆடுதத் இதழிலும் வரும்..)

**பதினெட்டாவது ஆண்டு நினைவு
எது நாம் செய்கினும்
அதில் நீ உள்ளாய்!**

NEVER A MOMENT OUT OF OUR THOUGHTS



செல்வன் எஸ். தி. அகிலன்

யாழ். சென் ஜோன்ஸ் கல்லூரி மாணவர் தலைவன்
விளையாட்டு வீரன்; கல்லூரி கிரிக்கெட் அணித் தலைவன்


தனயனாக
05. 05. 1970

தந்தைக்காக
10. 05. 1989

அமைதிப்படை என்று வந்த இந்திய இராணுவத்தினாலும்
அவர்களின் கூலிப்படைகளாக இயங்கிய துரோகிகளாலும்
பத்திரிகைச் சுதந்திரம் காக்கப் போராடிய தந்தைக்காக
பழிவாங்கப்பட்ட இளவலுக்கு இதய வணக்கம்!

இழப்பிலும் கமழும், இருப்பிலும் கமழ்ந்த
எழில் அகில் அதனால் என்றும்நீ அகிலன்!
'புத் எனும் நரகம் புகல்தடுத்த திடலால்
புத்திரர் மைந்தர்' புகல்வன் வேதம்!
உத்தம ராக உணைப்பெற்ற எமையும்
இத்தரைக் கீந்தவன் நீயேஎம் செல்வா!
ஆ! தங்கமே உன் ஆருயிர் தழுவும்
ஆதங்கமே எம்மை ஆள்கிறது இன்றும்!
பதினெட் டாண்டின்முன் பறந்த பின்னீ,
எதுநாம் செய்கினும் அதில்நீ உள்ளாய்!
இதுதான் என்றும் இனியும் மகனே!

அம்மா, அப்பா
குடும்ப உறவினர்கள், நண்பர்கள்
416 920 9250



Jude

Anthony Pillai LL.B. (Canada)

Barrister, Solicitor & Notary Public
Former Asst. Crown Attorney

Phone
416 332 8547

யூட் அந்தோனிப்பிள்ளை

கனடிய வழக்கறிஞர்
முன்னாள் அரசு வழக்கறிஞர்

தொலைபேசி
416 332 8547

தொலைநகல்
416 332 8379

2390 Eglinton Ave. East
Suite 259
Scarborough ON
M1K 2P5

மக்கள் வாழ்க்கையில் மர்மத்தைப் பற்றிக் கதைப்பதை விரும்புகிறார்கள். ஆனால் அது அப்படி மர்மமானதாக இருக்கத் தேவையில்லை. எங்களிடம் சந்தோஷமாக இருப்பதற்கும் அமைதியில் இருப்பதற்கும் தேவையான சகல் விடயங்களும் இருப்பதாகச் சர்வதேச ரீதியில் தனிநபர் அமைதிக்காகத் தனது வாழ்நாள் முழுவதும் குரல் கொடுப்பவராக இனங்காணப்பட்டுள்ள மஹராஜி அவர்கள் கூறுகின்றார்கள்.

“மக்கள் மாயாஜாலமான சமன்பாட்டை விரும்புகிறார்கள்” என மஹராஜி கூறுகிறார்கள். இதற்கான ஒரு எடுத்துக்காட்டு என்னிடம் உள்ளது.

உங்கள் சப்பாத்தினுள் ஒரு கல் இருப்பதாகக் கற்பனை செய்யுங்கள். நீங்கள் எங்கே சென்றாலும், எங்கு நடந்தாலும் அது உங்களை வேதனைப்படுத்துகின்றது. இது மிகவும் வேதனையானது. மக்களுக்கு வேண்டியதென்ன? அவர்கள் வைத்தியரிடம் சென்று, நான் ஒவ்வொரு முறை நடக்கும் போதும் இது வேதனையைத் தருகின்றது எனக் கூறுகின்றார்கள். அதற்கு வைத்தியர் பிரச்சனையில்லை. இதில் மருந்தொன்றை விதந்துரைத்துள்ளேன். இந்த மாத்திரையைச் சாப்பிட்டுவிட்டு காலையில் எனக்கு அறிவியுங்கள் என்றார். இது வேதனையைத் தந்தால் இச் சப்பாத்தை அணிந்து கொண்டு நடக்க வேண்டாம் என்கூறும் வைத்தியர்களும் உள்ளனர். வேறு சிலர் இது எனது புத்தகம் இதை வாசியுங்கள் அல்லது இதையிட்டு சஞ்சலமடைய வேண்டாம் ஒரு நாள் இந்த வேதனை இல்லாமல் போய்விடும் எனவும் கூறலாம்.

ஆனால் ஒருவரும் “ஆம் எனக்கும் சப்பாத்தினுள் இருந்த கல்லினால் இதேபோன்ற பிரச்சனை இருந்தது. நான் எனது சப்பாத்தைக் கழற்றிக் குலுக்கினேன். கல் வெளியே விழுந்தது. நான் மீண்டும் சப்பாத்தை அணிந்து கொண்டேன் பின் அது வேதனையைத் தரவில்லை” எனக் கூறவில்லை.

நன்றி உடையவர்களாக இருப்பதற்குப் பதிலாக இந்த விதந்துரையைக் கூறும்போது அது எப்படிச் சாத்தியமாகும் என்பதே அநேகரின் உடனடிப் பிரதிபலிப்பாக உள்ளதாக மஹராஜி கூறுகின்றார். அது எவ்வாறு அப்படிச் சுலபமானதாக இருக்க முடியும்? இந்தக் கொடிய வேதனையை அதிக நேரம் அனுபவித்ததன் பின்னர் எவ்வாறு இந்தச் சூழ்நிலையில் நீங்கள் வந்து கீழே இருந்து உங்கள் சப்பாத்தைக் கழற்றிக் கல்லை வெளியே எடுங்கள் எனக் கூறுகிறீர்கள்? சிக்கலான பிரச்சனை ஒன்றை மிகவும் சுலபமானதாக ஆக்குவது போலல்லா இது உள்ளது.

சிரிப்பிற்கிடமானது போல் இது தோன்றலாம்.

வாழ்க்கை மிகவும் சுலபமானது என்னும் கருத்தையும் மக்கள் இவ்வாறுதான் ஏற்றுக்கொள்ள முற்படுகின்றார்கள்.

“அந்த இலகுவான விடயம் மிகவும் சிக்கலாக்கப்பட்டுள்ளது” என அவர் கூறுகின்றார். இவையெல்லாம் எவ்வாறு ஆரம்பிக்கின்றது? உங்களுக்குச் சரியாகத் தெரியாது. நீங்கள் ஒருநாள் தோற்றுவிக்கப்பட்டீர்கள். நீங்கள் இருப்பதை ஒருநாள் கண்டுகொண்டீர்கள். அன்று தொட்டு இது வேதனைப்படுத்துவதாக உள்ளது.

குழந்தைப் பருவத்தில் இருந்தே மக்கள் தம்மை மற்றவர்களிடம் இனங்காட்டிக் கொள்ள குடும்பத்தில் ஒரு அங்கத்தவனாக, நாட்டின் ஒரு பிரசையாக, ஒரு தொழில் சார் அங்கத்தவனாக, நாட்டின் ஒரு பிரசையாக, ஒரு தொழில்சார் அங்கத்தவனாக, கற்றுக்கொடுக்கப்படுகின்றது. என்னை நானாகவே இனங்கண்டு கொள்வது அங்கு நடைபெறுவதில்லை என மஹராஜி கூறுகின்றார். மஹராஜி அவர்கள் தான் பிறந்த நாடான இந்தியாவில் தனது மூன்று

மஹராஜி

அது எவ்வளவு இலகுவானது How simple it is

வயதில் இருந்தே மனிதர்களுக்கு அவர்கள் தம்மை உணர்ந்து கொள்ள வேண்டியதன் தேவையைப் பற்றி உரையாற்ற ஆரம்பித்தார். பதின்மூன்றாவது வயதில் அவர் சர்வதேச ரீதியில் பிரயாணம் செய்து தனிநபர்கள் தம்மைத் தாமே கண்டு கொண்டு அதன் மூலம் உண்மையான அமைதியையும் நிறையையும் அடைவதற்கு அவர்களை உற்சாகப்படுத்துவதுடன் அவர்களுக்கு உதவியும் வருகின்றார்.

“ஒருவன் தன்னைத்தானே அறிந்து கொள்வது முக்கியமானதாகும்” என அவர் கூறுகின்றார். “அறியாமை ஆனந்தம் அல்ல” வெகுகாலத்திற்கு முன்னர் சோக்கிரடீஸ் “உன்னை நீ அறிந்து கொள்” என்றார். மக்கள் அதன் கருத்தை எடுத்துக் கொள்ள முயற்சிக்கின்றார்கள். ஆனால் ஒருவரும் அவர் இதை ஏன் கூறினார் எனக் கேட்கிறார்கள் இல்லை. அந்தக் காலத்திலும் மக்கள் அமைதியைத் தேடிக் கொண்டிருந்தனாலேயே அவர் அப்படிக் கூறினார்.

தற்பொழுது தேர்களைப் (வண்டிகளைப்) பார்க்கிலும் விரைவாக ஓடும் மோட்டார் கார்களும், நல்ல தொடர்பாடல் முறைகளும்

உள்ளன. எம்மிடம் பெரிய வீடுகள் உள்ளன. ஆனால் எம்மிடம் இன்னும் அமைதி ஏற்படவில்லை.

அமைதிக்கான தேவையானது உடன் பிறந்ததொன்று என அவர் கூறுகின்றார். அது பூர்த்தி செய்யப்படாவிட்டால் அது உங்கள் சப்பாத்தினுள் கல்லொன்று இருப்பது போல இருக்கும். உங்களுடைய சப்பாத்து எவ்வளவு விலையுயர்ந்ததாக இருந்தாலும் பரவாயில்லை, எத்தனையோ வைத்தியர்களிடம் நீங்கள் ஆலோசனை கேட்டாலும் பரவாயில்லை, வேதனையைத் தவிர்ப்பதற்காக உங்கள் பையிலுள்ள எவ்வளவோ மருந்துக் குளிகைகளை நீங்கள் எடுத்துச் சென்றாலும், எத்தனை கட்டுக்களை நீங்கள் போட்டுக் கொண்டாலும் பரவாயில்லை இவையெல்லாம் அந்த உடன்பிறந்த தேவைக்குப் பதிலிறுக்காத பட்சத்தில் எவ்வித பலனையும் தரப்போவதில்லை.

மிகவும் முக்கியமானதொரு தேவையைப் பின்போட வேண்டாம் என அவர் மக்களை ஊக்கப்படுத்துகின்றார்.

“உயிர் என அழைக்கப்படும் இப் பொக்கிஷமானது கற்பனைக்கு எட்டாத அளவு அபரிமிதமானதொரு வளமாகும் என மஹராஜி கூறுகின்றார். என்ன செய்யப்பட வேண்டுமோ அது இப்பொழுதே செய்யப்பட வேண்டும் - நீங்கள் உயிருடன் இருக்கும் பொழுது, உங்களால் உணரக் கூடியதாக இருக்கும் பொழுது, நீங்கள் புன்னகைக்கக் கூடியதாக இருக்கும் பொழுது, உங்களால் புரிந்து கொள்ளக் கூடியதாக இருக்கும் பொழுது. ஆறா இது மிக அழகானது என நீங்கள் கூறும் பொழுது.

நான் மிகுந்த வேலைப் பளுவடன் உள்ளேன் என்பது போன்ற சாட்டுப் போக்குகளைச் சொல்வதை நிறுத்துவதற்கான காலம் வந்துவிட்டது. எதைச் செய்வதில் மும்முரமாக இருக்கிறீர்கள்? வேதனைப்படுவதிலா மும்முரமாக இருக்கிறீர்கள்? உங்கள் சப்பாத்தைக் கழற்றுங்கள், அதிலிருந்து கல்லை அகற்றுங்கள். சப்பாத்தை மீண்டும் அணிந்து கொண்டு தொடருங்கள். அது இந்தளவிற்கு எளிமையானதாகும்.

மஹராஜியின் செய்தி வெறும் வார்த்தைகள் மட்டுமல்ல. நேரடி அனுபவம் பெறும் வாய்ப்பும் உண்டு. ‘மேலும் அறிந்து கொள்ள’ எனும் பொதியில் உள்ள புத்தகமும் டிவிடியும், மஹராஜி வழங்குவதின் சாத்தியம் பற்றி மேலும் விளக்குகிறது. இதை இலவசமாக தபாலில் பெறவிரும்பின் பின்வரும் எண்ணை அழைத்து பதிவு செய்யுங்கள், 416 431 5000

1 877 707 3223 Toll Free
For more Information, www.tprf.org,
www.contactinfo.net

நாம் இருவர் - நமக்கு மூவர்

புதிய தமிழ்த் தம்பதியினருக்கு

5000 டாலர்கள் ஊக்குவிப்புப் பணம்



புலம்பெயர்ந்தவர்களுக்கான
தமிழர் தகவலின் சிறப்புத் திட்டம்

தமிழர் தகவல் சஞ்சிகை புலம்பெயர்ந்தவர்களுக்கான சமூக நலன் சார்ந்த புதிய திட்டமொன்றினை அறிமுகம் செய்வதில் மகிழ்ச்சி அடைகின்றது. எமது சமூகத்தில் குழந்தை பிறப்பு வீதம் வெகுவாகக் குறைந்து வருவதைக் கவனத்தில் எடுத்து இந்தத் திட்டத்தை உருவாக்கியுள்ளோம்.

ஒரு வரியில் இத்திட்டத்தைச் சொல்வதானால், '2005 ஜனவரி முதலாம் திகதிக்குப் பின்னர் சட்டப்படி திருமணம் புரிந்த/புரியும் தமிழ்த் தம்பதியினர், திருமணத் திகதியிலிருந்து வரும் ஆறு வருடங்களுக்குள் மூன்று குழந்தைகளைப் பெறுவார்களானால். அவர்கள் 5000 கனடிய டாலர்களை ஊக்குவிப்புப் பணமாகப் பெறுவர்'.

எத்தனை தம்பதியினருக்கு இந்த ஊக்குவிப்புப் பணம் வழங்கப்படும் என்ற கட்டுப்பாடில்லை. ஒவ்வொரு தம்பதியினருக்கும் தலா ஐயாயிரம் டாலர்கள் வழங்கப்படும். முதலாவது தம்பதியினருக்கான பணத்தை 'அகிலன் அசோஷியேற்ஸ்' நிறுவனம் வழங்க முன்வந்துள்ளது. யாழ்ப்பாணம் சென். ஜோன்ஸ் கல்லூரி மாணவர் தலைவனாகவிருந்து அகால மரணமடைந்த எஸ். தி. அகிலன் ரூபகார்த்தமாக இந்நிதி வழங்கப்படுகின்றது.

தமிழ்க் குழந்தைகள் ஊக்குவிப்புத் திட்டத்தின் முதற் கட்டம் 2010 டிசம்பர் 31ல் முடிவடையும். அதாவது, 2005 ஜனவரி 1 திகதிக்குப் பின்னர் திருமணமாகும் தம்பதியினர், அடுத்து வரும் ஆறு வருடங்களான 2010 டிசம்பர் 31க்கு முன்னர் எப்போது மூன்று குழந்தைகளைப் (ஒற்றைப் பிரசவங்களாக) பெறுகின்றனரோ, அப்போது தமக்கான 5000 டாலர்களைப் பெறுவார்கள்.

எங்கள் களத்திலும் புலத்திலும் (தாயகத்திலும் புகலிடத்திலும்) பிள்ளைகள் பிறப்பு வீதம் மிக அருகி வருகின்றது. புதிய தம்பதியர் ஒரு குழந்தையுடன் நிறுத்தி விடுகின்றனர். மறுபுறத்தில், திருமணமாகும் வயதும் பின்னோக்கிச் செல்கின்றது. அடுத்த பக்கத்தில், உள்நாட்டு யுத்தத்தினால் தமிழர் இறப்பு வீதம் ஓங்கிக்கொண்டிருக்கின்றது. கடந்த இரண்டு தசாப்தத்தில், அப்பாவி மக்களும் போராளிகளுமாக சுமார் ஒரு லட்சத்தை எட்டிப்பிடிக்கும் எம்மவர் மரணமாகியுள்ளனர். பத்து லட்சம் வரையானோர் புலம் பெயர்ந்துள்ளனர்.

ஒரு காலத்தில் ஒவ்வொரு தமிழர் குடும்பத்திலும் சராசரியாக 4 அல்லது 5 பிள்ளைகள் என்றிருந்த நிலை இன்று மாறிவிட்டது. ஒரு பிள்ளையைப் பெறுவதற்குக்கூட மூன்று-நான்கு வருடங்களைப் பின்போடும் தம்பதியினரையே இன்று கூடுதலாகக் காண்கின்றோம். இந்த நிலைமை. மாற்றம் பெற வேண்டும். தமிழர் சனத்தொகை கீழோங்கிச் செல்வதில் மாற்றம் ஏற்படுத்தப்பட வேண்டியது காலத்தின் நியதி.


இந்தத் தகவலை உங்கள் நண்பர்கள் உறவினர்களிடம் எடுத்துச் சொல்லுங்கள். குழந்தைச் செல்வங்களின் அதிகரிப்பின் நோக்கத்தை அவர்களிடம் எடுத்துக் கூறுங்கள். இந்த ஊக்குவிப்புத் திட்டம் பற்றிய விபரமான விளக்கத்தை தமிழர் தகவல் பிரதம ஆசிரியர் திரு எஸ். திருச்செல்வத்துடன் தொடர்பு கொண்டு பெறலாம்.

இந்தத் திட்டம் ஒரு பொழுதுபோக்குப் போட்டியன்று. சமூக அக்கறையுள்ள பலர் கூடி எடுத்த முடிவின் வெளிப்பாடு. மற்றைய முன்னணித் தமிழ் ஊடகங்களிலும் இவ்விபரங்கள் வெளியிடப்படும். விரிவான விபரங்களைப் பெற 416 920 9250.

P. Kayilasanathan

B.A. (Cey) LLB (Cey)

BARRISTER & SOLICITOR



குற்றவியல்
வழக்குகள்,
அகதிநிலை
விசாரணைகள்,
மனிதாபிமான
விண்ணப்பங்கள்,
வீடு, வியாபார
ஸ்தாபனங்கள்
வாங்குதல் - விற்கல்,
குடும்ப வழக்குகள்,
வாகன விபத்து
நஷ்டஈடு கோருதல்.

பொ. கயிலாசநாதன்

கனடிய பரிஸ்டர்

2401 Eglinton Av. E. Suite #302
(Eglinton / Kennedy)
Scarborough ON M1R 2M5

Tel: 416-752-9561

Fax: 416-752-7262

ஸ்ரீ கணேஷ தூர்க்கா தேவஸ்தானம் SRI GANESHA DURGA HINDU TEMPLE OF MISSISSAUGA



தொடர்புகளுக்கு:

'ஸ்ரீ விஜயலெட்சுமி வாசா அதிபர்', 'சிவாகம கிரியா பூஷணம்'
சிவஸ்ரீ. பஞ்சாட்சர கிருஷ்ணராஜ குருக்கள்
(ராஜன் குருக்கள்)

கனடிய திருமணப்பதிவு அதிகாரி, இந்துமதகுரு, புங்குடுதீவு - 10ஆம் வட்டாரம்
ஆலயப் பிரதமகுரு, ஆலய ஸ்தாபகர், முதல்வர் - அறங்காவலர் சபை

7220 Tranmere Drive
Mississauga, ON. L5S 1L6
TEL: 905-405-0011 / 905-501-0011
[www. sriganeshadurga.com](http://www.sriganeshadurga.com)

NLR ACCOUNTING AND TAX SOLUTIONS

Personal Tax Returns
Corporate Tax Returns
Book-keeping
RST, GST, Payroll service

E-File
confidential
friendly and
fast service

Phone
416 888 1128
416 492 7973

Location
2525 Pharmacy Av.
Pharmacy Av & Finch Av. East
(Inside Universal Textiles)



சூழல் பாதுகாப்பில் உங்கள் பங்களிப்பு!

சூழல் பாதுகாப்பின் முக்கியத்துவம் கருதி ஒவ்வொருவரும் பாடசாலை, வீடு, சமூகம் சார்ந்த வகையில் தம்மால் இயன்ற மாதிரிகளில் சுற்றாடல் பாதுகாப்பிற்கான செயல்முறைகளில் பின்வருமாறு ஈடுபடலாம்.

- * வாகன பாவனையை குறைத்தல் - வேலை இடங்கள் கிட்டவாயின் நடை, சைக்கிள் மூலம் வேலைக்குச் செல்லல். தூரவாயின் பொது போக்குவரத்து சேவை, வாகனங்களில் சேர்ந்து செல்லல். ஒரு பொது போக்குவரத்து பஸ் 40 கார்கள் உண்டாக்கும் புகையை குறைக்கிறது.
- * பாவிக்காத நேரங்களில் மின்சாரம், கம்பியூட்டர், தொலைக்காட்சி போன்றவற்றை அணைத்து விடுங்கள்.
- * மாமிசம் உண்பதை வாரத்தில் ஒரு நாளாவது குறைத்தல் - தாவர உணவை உற்பத்தி செய்வதிலும் பார்க்க 7 மடங்கு நிலத்தின் பயன் விலங்கு உணவு உற்பத்திக்கு செலவாகிறது.
- * உள்ளூரில், காலநிலைக்கேற்ப கிடைக்கும், கிருமிநாசினிகள் பயன்படுத்தாத உணவு வகைகளை தெரிவு செய்யுங்கள். தொலை தூரத்திலிருந்து தருவிக்கப்படும் உணவுகளை விட உள்ளூர் உற்பத்திகளை ஊக்குவித்தல்.
- * வீட்டின் பின்புறத்தில் கழிவுகளை உக்கச் செய்யலாம். பச்சைப் பெட்டிகளை பயன்படுத்தியும் வீட்டுக் கழிவுகளை உக்கச் செய்து பசளையாக பயன்படுத்தலாம். நிலத்திற்கும், தாவரங்களிற்கும் பயனளிக்கும்.
- * கார் அதிக நேரத்திற்கு ஒரு இடத்தில் நிற்குமாயின், இன்ஜினை அணைத்து விடுங்கள். ஒரு சாரதி ஒரு நாளையில் 5 நிமிடம் இவ்வாறாக எரிபொருளை மீதப்படுத்துவதன் மூலம், மொத்தமாக பார்க்கையில் ஒரு நாளையில் 1.8 மில்லியன் லீற்றர் எரிபொருளை சேமிக்கலாம். ஒரு நாளைக்கு கிட்டத்தட்ட \$1.7 மில்லியன் டாலர்கள் சேமிக்கப்படும். (தற்போதைய எரிபொருள் விலையின்படி)
- * கோடை காலங்களில் உங்கள் வெப்பமானியை அறை வெப்பநிலையிலும் உயர்வாகவும், குளிர்காலத்தில் அறை வெப்பநிலையிலும் குறைவாகவும் மாற்றி வைப்புகள். ஒவ்வொரு பாகை வித்தியாசத்தினாலும் உங்கள் மாதாந்த கட்டணத்தில் 5 வீதத்தினை சேமிப்பதுடன், 1 வீதத்தினால் எரிபொருள் பாவனையை குறைக்கிறீர்கள்.
- * மின்சாரம் குறைக்க கருள் மின்சாரம் மாற்றி விடுங்கள். இவை சாதாரண மின்குமிழ்களை விட 25 வீத சக்தியை உபயோகிப்பதுடன், பத்து மடங்கு காலம் உழைக்கக் கூடியவை.
- * சுழற்சி முறையை அமுல்படுத்துங்கள். நீல நிற பெட்டியில் திரும்ப சுழற்சி முறையில் பாவிக்கக் கூடிய பொருட்களை வேறுபடுத்தி வைப்பதன் மூலம் அவை கழிவுகற்றல் பிரிவினரால் இலகுவாக கையாளப்பட முடியும்.
- * நீங்கள் செய்வதை பிறருக்கும் சொல்லுங்கள். அவர்களையும் சுற்றாடல் பாதுகாப்பில் அக்கறையுள்ளவராக்குங்கள்.



"ஆசை, ஆசை இப்பொழுது
பொருளை இப்பொழுது
ஆசை தீரும் காலம் எப்பொழுது?"

வீடு வாங்கும் உங்கள்
ஆசைகளை நினைங்களாக்கிவிட
இன்றே அழையுங்கள்...

"Honesty, Integrity,
Professionalism"

சாள்ஸ் தேவசகாயம் M.A

Sales Representative

Direct: 416-284-5555

24Hrs: 416-284-4751

880 Ellesmere Rd., Suite 203
Scarborough, Ont. M1P 2W6

ROYAL LEPAGE

Connect Realty, Brokerage
INDEPENDENTLY OWNED AND OPERATED



Graphic Land - 647. 219. 7576

• Loans • Mortgages • Insurance Claims • Traffic Tickets •

Scholarship Plan [RESP]

JRB Universal Inc.

Almost All Services Available

B: 416 752 7555

C: 416 937 9081



R.R. Rajkumar

B.Com (Hons), M.B.A.

Any Referral Service

• Credit Counseling • Accounting & Tax Services •

ஆலய சன்னிதானங்களில்

கனடா ரிச்மன்ட்ஹில் இந்து ஆலயம்

வடஅமெரிக்காவின் 'பெரிய கோயில்' என அழைக்கப்பெறும் ரிச்மன்ட்ஹில் ஆலயம் திங்கட்கிழமையிலிருந்து வியாழக்கிமை வரையும் காலை 8:00 மணி முதல், பகல் 1:30 மணி வரையும், பின்னர் பிற்பகல் 5:30 மணியிலிருந்து இரவு 9:00 மணி வரையும் திறந்திருக்கும். வெள்ளி, சனி, ஞாயிற்றுக்கிழமைகளிலும் மற்றும் விடுமுறை தினங்களிலும் காலை எட்டு மணி தொடக்கம் இரவு ஒன்பது மணி வரையும் திறந்திருக்கும். இரவு 9:30 மணிக்கு ஆலயம் மூடப்படும். ஆலய நிகழ்ச்சிகள் பற்றிய மேலதிக விபரங்களுக்கு ஆலயத்துடன் 905 883 9109 தொலைபேசி இலக்கத்தில் தொடர்பு கொள்ளலாம்.

மிசிசாகா ஸ்ரீகணேச தூர்க்கா ஆலயம்

மிசிசாகா 7220 Trammere Driveல் புதிதாக உருவாக்கப்பட்டுள்ள ஸ்ரீகணேச தூர்க்கா இந்து ஆலயத்தில் தினசரி முன்று காலப் பூஜைகளும் சிறப்பாக இடம்பெற்று வருகின்றது. செவ்வாய்க்-கிழமைகளிலும் வெள்ளி முதல் ஞாயிற்றுக்கிழமைகளிலும் சிறப்பு பூஜைகள் நடைபெறுகின்றன. கிரியா வழிபாடுகளாலும், திருமணச் சடங்குகளாலும் வடஅமெரிக்கா முழுவதும் நன்கு பிரபல்யமான சிவஸ்ரீ பஞ்சாட்சர கிருஷ்ணராஜ குருக்கள் (ராஜன் ஐயா) அவர்களே இந்த ஆலயத்தை நிறுவிட உள்ளார். இதன் பிரதம குருக்களும், அறங்காவல் சபையின் முதல்வரும் இவரே. ஆலய தொலைபேசி இலக்கம் 905 405 0011. ஸ்ரீலிஜயலட்சுமி வாசாவின் தொலைபேசி இலக்கம் 905 501 0011.

ஸ்காபரோ ஸ்ரீவரசித்தி விநாயகர் ஆலயம்

ஸ்காபரோ கென்னடி வீதியில் 3025ம் இலக்கக் கட்டிடத்தில் யுனிட் இலக்கம் 10 இல் (பிஞ்சு வீதிக்கும் மக்னிக்கல் வீதிக்கும் இடையில், சன் பிளவர் பேணிச்சர் நிறுவனத்துக்கு முன்னால்) ஸ்ரீவரசித்தி விநாயகர் ஆலயம் அமைந்துள்ளது. ஆலயத்தில் தினசரிப் பூஜைகளுடன், முக்கிய தினங்களில் விசேட வழிபாடுகளும் இடம்பெறுகின்றன. வாராந்தம் வெள்ளிக்கிழமைகளில் இரவுப் பூஜையின் பின்னர் சுவாமி உள்வீதி வலம் வருதல் இடம்பெறுகின்றது. ஆலயத்தின் வழமையான மற்றும் சிறப்பு நிகழ்ச்சிகள் உட்பட்ட மேலதிக விபரங்களுக்கு ஆலயத்துடன் 416 291 8500 இலக்கத்தில் தொடர்பு கொள்ளவும்.

நான் ஒரு
வழக்கறிஞர்
இல்லை

Motor Vehicle Accident

Criminal

வாகன விபத்து!

கிறிமினல்!

உங்கள் கணிப்பு தவறாகலாம்..
உரிய



சட்ட
ஆலோசனைகளுக்கு

சுவசுவப்பு சீசன்

416-803-5296

WWW.KALAKALAPPU.NET



tvi & Ocmr
Present



South Asian
Festival

தெற்காசிய விழா


தெற்காசிய விழா!

வர்த்தகர்களின் வாணிபம்
சமூகங்களின் சங்கமம்
கலைகளின் மேம்பாடு

பல்லாயிரக்கணக்கான மக்கள் சங்கமிக்கும்
தெற்காசிய விழாவில் இம்முறையும் உங்கள்
வர்த்தக சாவடிகளை அமைக்க இன்றே
அழையுங்கள்! 416-593-9300 ext. 251

MAY
19 20
SAT SUN
10AM - 10PM

**TRADE SHOW
FOOD FESTIVAL
DANCE FESTIVAL
MUSIC FESTIVAL
MAGIC SHOW
CIRCUS
AND MUCH MORE**



CALL TODAY FOR YOUR TRADE BOOTHS!

This is a great opportunity to showcase your products and to connect with the community! The South Asian Festival is the affordable choice to help your business grow!

**TO BOOK YOUR BOOTHS
CALL 416-593-9300 EXT. 251**



**INTERNATIONAL
CENTRE**
6900 Airport Road
(Airport Rd. & Derry Rd.)



DR. ILLANGO & ASSOCIATES

Dental Office

BRACE FOR A GREAT SMILE



பல் சிகிச்சையில் சகல துறைகளிலும்
எமது சேவை

DR. ILLANGO & ASSOCIATES

DR. M. ILLANGO

B.D.S. Dip.Orth (Oslo).General Practioner Mainly Orthodontics
கிளிப் போடும் வேலை

DR. MEHRAN MOJGANI

D.D.S. Dip. Perio.Gum Specialist
பல்முரக வைத்திய நிபுணர்

DR. SABAPATHY RAVEENDRAN

B.D.S.M.S.F.D.SR.C.S (Eng). General Practioner (Mainly Oral Surgery)
(அறுவைச் சிகிச்சையில் இலங்கையிலும் இங்கிலாந்திலும் நிபுணத்துவம் பெற்ற
பல்வைத்தியர்)

DR. ALI ADIPBFAR


D.D.S.M.D.F.R.C.D (C). Plastic Surgeon
(Wisdom tooth extraction under sedation)
மயக்கமாக்கி ஞான்பற்கள் அகற்றுபவர்

DR. JANAKI ILLANGO

B.D.S. குடும்ப பல் வைத்தியர்


Dr. LAI YUNG CHEONG

B.D.S. குடும்ப பல் வைத்தியர்



SCARBOROUGH OFFICE

3852 Finch Ave. East, Units 204, 303
Scarborough, ON
(416) 292-7004



MISSISSAUGA OFFICE

3025 Hurontario St., # 102
Mississauga, ON
(905) 270-7844

ஸ்ரீகௌரி மாங்கள சேவை



அனைத்து இந்து மத கிரியைகளுக்கும்
கனடிய திருமண பதிவு அதிகாரி, இந்து மதகுரு

சிவஸ்ரீ பஞ்சாட்சர விஜயகுமார குருக்கள்

(சூயாமணி) புற்குடுதல்-10
ஸ்காபரோ ஸ்ரீவரசித்தி விநாயகர் ஆலய பிரதம குரு

திருமணம், திருமணப் பதிவு
புதுமனை புகுதல்
கடை திறப்பு வைபவம்
புண்பாக வாசனம்
பூப்புனித நீராட்டு விழா
பூமாலை, ஆண்டாள் மாலை
சடை நாகம்
தலை நகை முழுவதும்
முத்து மணவறை

தலைப்பாகை
பந்தல் அலங்காரம்
கல்யாண பூசைப் பொருட்கள்
முத்துச் சப்பரம்
ஆலயத் திருவிழா
ஆலய வைபவங்கள்
ஆகிய அனைத்துக்கும்
எப்போதும் எம்முடன்
தொடர்பு கொள்ளுங்கள்

416-266-3333

628 E Birchmount Road
Scarborough, Ontario. M1K 1P9


ஸ்காபரோ ஸ்ரீவரசித்தி விநாயகர் ஆலய தொலைபேசி இலக்கம் 416-291-8500

NKS Draperies & Blinds

210 Silver Star Road, Unit. 825
(Midland & Finch) Scarborough, ON
416 321 6420



- Vertical blinds
- Venetian blinds
- Draperies
- Curtains
- Shutters



**உங்கள்
இல்லங்களை
மாளிகையாக்கிட**

அழையுங்கள்
கேதா

தமது சிறப்பான சேவையினால்
தகுந்த விருதுகளைப் பெற்ற நிறுவனம்